


# ہندوستان میں علم و شریعت کی اشاعت



تصنیف

مورخ اسلام مولانا قاضی اطہر صاحب مبارک پوری

ترتیب

محمد صادق مبارک پوری

استاذ جامعہ عربیہ اسلامیہ العلوم، مبارک پور، عالم کتبہ دہلی



مکتبہ الفہیم مینا ناٹھ پوری

# ہندوستان میں علم حدیث کی اشاعت

تصنیف

مورخ اسلام مولانا قاضی اطہر صاحب مبارک پوری

ترتیب

محمد صادق مبارک پوری

استاذ جامعہ عربیہ اہیاء العلوم مبارک پور، اعظم گڑھ



ABU UMAMAH OWAIS



مکتبۃ الفہیم مہمونا تمہین



نام کتاب: ہندوستان میں علم حدیث کی اشاعت

نام مصنف: قاضی اطہر صاحب مبارک پوری

ترتیب: محمد صادق مبارک پوری

اشاعت اول: نومبر 2006ء

تعداد اشاعت: ایک ہزار ایک سو

طابع و ناشر: مکتبہ الفہیم مؤناتہ مہینہ

صفحات: 48

قیمت: 22/- روپے

کمپوزنگ: جمال کمپیوٹر، مٹو۔ موبائل 9839561345

بالقسط

شفیق الرحمن، عزیز الرحمن

مکتبہ الفہیم مؤناتہ مہینہ

**Maktaba Al- Faheem**

1st Floor Raihan Market Dhobia Imli Road

Sadar Chowk Mau Nath Bhanjan (U.P)

Ph 0547- 2222013 Mob 9336010224(R) 2520197

بسم اللہ الرحمن الرحیم

الحمد لله رب العالمین، والصلاة والسلام علی سید الأنبیاء والمرسلین، وعلی آلہ وأصحابہ وأتباعہ أجمعین . أما بعد:

زیر نظر رسالہ ”ہندوستان میں علم حدیث کی اشاعت“ والد محترم مورخ اسلام حضرت مولانا قاضی اطہر مبارک پوری علیہ الرحمہ کا اہم ترین تاریخی مقالہ ہے، جو ۱۹۸۴ء میں ادبی سندھی کانفرنس سندھ پاکستان میں پڑھا گیا تھا، جس میں آپ نے شرکت کی تھی۔

عام طور پر یہ تصور کیا جاتا ہے کہ چھٹی صدی ہجری میں ہندوستان میں علم حدیث کی ابتداء ہوئی ہے، اور یہ خیال کیا جاتا رہا ہے کہ ہندوستان میں قرون اولیٰ علم حدیث کی برکت سے خالی تھی، حالاں کہ واقعہ اس کے خلاف ہے، آپ نے اس کی کوشدت سے محسوس کیا، اور اس خلاء کو پُر کرنے کی کوشش کی ہے، چوں کہ ہندوستان میں اسلام کی آمد آپ کا خاص موضوع ہے، اور عرب و ہند تعلقات پر کئی کتابیں عربی، اردو میں شائع ہو چکی ہیں، اور آپ کی ذات اس میدان میں اتھارٹی تھی، اس لیے یہ موضوع آپ کی نظروں سے اوجھل نہیں رہ سکا، اور آپ کی نظر دقیق ان صدیوں کو اپنی گرفت میں لے لیا۔

آپ نے اس مقالہ میں یہ بات ثابت کر دی ہے کہ ہندوستان میں اسلام کی آمد ہی سے حاملین علم حدیث کے قافلے کی آمد شروع ہو چکی تھی، اور وقت کے ساتھ یہ کارواں بڑھتا ہی گیا، اور قال اللہ وقال الرسول کی صدائیں گونجنے لگی تھیں، جیسے ہندوستان میں علماء و محدثین آئے، اسی طرح یہاں کے علماء و محدثین عالم اسلام اور مرکز اسلام میں دینی و علمی خدمات انجام دینے لگے، چوں کہ مسلمانوں کی آمد علاقہ سندھ میں ہوتی تھی، اس لیے علم حدیث کا اثر اکثر اطراف سندھ میں آیا۔

مورخ اسلام نے اس مقالہ کو لکھ کر ایک بہت بڑے خلاء کو پُر کیا ہے اور ہندوستان کی دینی و علمی تاریخ میں ایک نئے باب کا اضافہ کیا ہے، ویسے تو تدوین علم حدیث پر آپ کے مستقل مضامین ہیں، جو آپ کی کتاب ”ماثر و معارف“ میں شائع ہو چکے ہیں، جن میں مفصل

طور پر علم حدیث کی تدوین، کتب احادیث اور جرح و تعدیل پر سیر حاصل بحث کی ہے، ان شاء اللہ العزیز عنقریب اہمیت اور افادیت کے پیش نظر ان مقالات کو الگ سے کتابی شکل دی جائے گی۔

یہ رسالہ اہل علم اور خاص طور پر مدارس اسلامیہ کے طلباء عزیز کے لیے مفید اور حوصلہ افزائی کا باعث ہوگا، اور بحث و تحقیق کے میدان میں خوابیدہ صلاحیتوں کے بیدار کرنے کا محرک ثابت ہوگا۔

ہماری طرف سے اس کتابچہ کے ناشر عزیزان گرامی جناب شفیق و عزیز مالکان فہیم بکڈ پومو شکریہ کے مستحق ہیں، اللہ تعالیٰ ان کو جزائے خیر دے اور توفیق عطا فرمائے کہ داخل حسنات ہوں، اور مصنف مرحوم کو اس کاوش کے بدلے جنت الفردوس میں جگہ دے، آمین یا رب العالمین۔

### قاضی سلمان مبارک پوری

مدیر قاضی اطہر اسلامک اکیڈمی مبارک پور

ضلع اعظم گڑھ، یوپی، انڈیا

المرقوم یوم الجمعہ ۱۶ صفر ۱۴۲۷ھ

مطابق ۱۷ مارچ ۲۰۰۶ء



ABU UMAMAH OWAIS

بِسْمِ اللّٰهِ الرَّحْمٰنِ الرَّحِیْمِ  
تعارفِ مصنف

## مولانا قاضی الطہر صاحب مبارک پوریؒ

مورخ اسلام، بلند پایہ محقق، عظیم مصنف، ماہر ادیب، قادر الکلام شاعر اور سادگی و تواضع میں سلف صالحین کی نظیر تھے۔

۴ رجب ۱۳۳۴ھ مطابق ۷ مئی ۱۹۱۶ء میں مبارک پور میں پیدا ہوئے، آپ کے نانا مولانا احمد حسین صاحب رسول پوریؒ نے آپ کا نام عبدالحفیظ تجویز فرمایا، مگر قاضی الطہر سے مشہور ہوئے۔

قرآن کی ابتدائی تعلیم والدین سے پائی، آپ کی تعلیم و تربیت میں حضرت مولانا نعمت اللہ صاحب مبارک پوریؒ، محی السنہ حضرت مولانا شکر اللہ صاحب مبارک پوریؒ، فقیہ عصر مولانا مفتی محمد یونس صاحب مبارک پوریؒ اور جامع المنقول والمعقول حضرت مولانا محمد یحییٰ صاحب رسول پوریؒ کا خاص طور سے حصہ ہے۔

دورہ حدیث شریف جامعہ قاسمیہ شاہی مراد آباد میں فخر المحدثین حضرت مولانا سید فخر الدین صاحب مراد آبادیؒ، مولانا سید محمد میاں صاحبؒ اور مولانا محمد اسماعیل صاحب سنبھلیؒ سے پڑھ کر فارغ التحصیل ہوئے۔

فراغت کے بعد جامعہ عربیہ احیاء العلوم مبارک پور اور جامعہ اسلامیہ ڈابھیل میں چند سال مدرس رہے۔

قاضی صاحب کی زندگی کا بیش تر حصہ صحافت میں گزرا، ”زم زم“، ”انصار“، اور ”انقلاب“ کے کالموں کو سجایا، طویل عرصہ تک البلاغ کی ادارت فرمائی۔

آپ تقریر بھی کرتے تھے، آپ کی تقریر بڑی دل نشیں ہوتی تھی، آپ بچا سوں کتابوں کے مصنف تھے، ان میں رجال السند والہند، خیر القرون کی درس گاہیں، ہندوستان

میں عربوں کی حکومتیں وغیرہ شامل ہیں، آپ کے تصنیفی کارناموں کی گونج پورے عالم اسلام میں سنی جاتی ہے۔

قاضی صاحب علمی و تحقیقی شخصیت کے لحاظ سے بہت بڑے تھے، مگر اپنے چھوٹور سے بھی بہت محبت و شفقت کرتے تھے، خود راقم الحروف کے ساتھ بڑی شفقت و کرم، معاملہ فرماتے تھے۔

۲۷/صفر ۱۴۱۷ھ ۱۲/جولائی ۱۹۹۶ء یکشنبہ کا دن گذار کر شب میں دس بجے خوابِ رحمت میں پہنچ گئے، دوسرے روز دوشنبہ کو تین بجے دن میں مولانا مفتی ابوالقاسم صاحب شیخ الحدیث جامعہ اسلامیہ بنارس، رکن شوریٰ دارالعلوم دیوبند نے نماز جنازہ پڑھائی بنارس، جون پور، اعظم گڑھ، منو، غازی پور، گورکھپور وغیرہ کے علمائے کرام اور فضلاء عظام کے عظیم مجمع میں نماز جنازہ اور تدفین عمل میں آئی۔

محمد صادق بن مولانا جمیل احمد صاحب مبارک پوری  
استاذ جامعہ عربیہ احیاء العلوم مبارک پور اعظم گڑھ  
۲۰/صفر ۱۴۲۷ھ بروز سہ شنبہ



## سندھ میں علم حدیث اور محدثین (- چوتھی صدی تک -)

”برصغیر ہندو سندھ میں علم حدیث اور محدثین“ کے موضوع پر متعدد علماء و محققین نے خامہ فرسائی کی ہے، اور تقریباً سب کی تحقیق میں یہاں علم حدیث کا رواج چھٹی صدی کے بعد ہوا ہے، اور پہلے کی پانچ صدیاں اس سے خالی نظر آتی ہیں، اس تحقیق سے یہاں کی دینی و علمی تاریخ میں بڑا خلا محسوس ہوتا ہے، اور باور کیا جانے لگا کہ اس سے پہلے اس ملک میں روایت حدیث و محدثین اور ان کی تصانیف کا وجود نہیں تھا، اور نہ ہی یہاں حدیث کی تدریس و تعلیم کا سلسلہ جاری تھا، بعض علمی حلقوں کا خیال ہے کہ چھٹی صدی سے پہلے کچھ محدثین اور رواۃ حدیث تھے، مگر انھوں نے غیر مما لک میں درس و تدریس، اور تصنیف و تالیف میں سرگرمی دکھائی، نیز فن حدیث میں ان کو کوئی مقام و مرتبہ حاصل نہ تھا، ان خیالات کو راقم کی کتاب ”رجال السند و الہند الی القرن السابع“ اور ”العقد الثمیں فی فتوح الہند ومن ورد بها من الصحابة التابعین“ اور دیگر کتابوں نے بے بنیاد بنادیا، ان خیالات کی وجہ یہ ہے کہ یہاں کے قدیم علماء و محدثین اور ان کی تصانیف کے نام و نشان ہمارے سامنے نہ آ سکے، اور بعد کے علمائے عجم کے علمی و فکری سیل نے قدماء کے ناموں اور کارناموں کو اس طرح بہا دیا کہ یہاں کی قدیم دینی و علمی تاریخ کے صفحات بالکل پاٹ ہو گئے، اور جس طرح فقہائے ماوراء النہر کی تصانیف نے ائمہ احناف کی امہات کتب کو پیچھے ڈال دیا، اسی طرح ان کے شیوع و رواج نے قدیم فقہاء و محدثین کی تصانیف کو ختم کر دیا۔

ذیل میں ہم سندھ میں علم حدیث و محدثین کی چار سو سالہ خالص اسلامی عربی تاریخ اختصار کے ساتھ پیش کرتے ہیں، جس سے معلوم ہوگا کہ تاریخ اسلام کی ابتدا سے چوتھی صدی تک (جو علم حدیث کا زریں عہد ہے) یہاں بھی پورے عالم اسلام کی طرح علمی و دینی سرگرمی جاری تھی، اور یہاں کے علماء و فقہاء اور محدثین پورے عالم اسلام کے دوش بدوش چل رہے تھے۔



## سندھ میں صحابہ و تابعین و تبع تابعین کی آمد

ہماری تحقیق میں سندھ و کراچ کی فتوحات پہلی بار عہد فاروقی میں ۲۳ھ میں ہوئیں اور اسی وقت سے اس دیار میں صحابہ و تابعین کی آمد ہوئی، دینی علوم کا چرچا ہوا، اور اس دور کے رواج و مزاج کے مطابق بوقت ضرورت اور حسب موقع احادیث و آثار کا مذاکرہ جاری ہوا، اور پہلی صدی کی ابتدا میں باقاعدہ ”اخبارنا“ و ”حدثنا“ کا سلسلہ جاری ہوا، جب کہ حضرت عمر بن عبدالعزیزؓ کے حکم سے احادیث و آثار کو مدون کر کے ان کے صحیفے اور نسخے مرتب کیے گئے، اور ان کی روایت کا سلسلہ جاری ہوا۔

اسلامی فتوحات کا دائرہ وسیع ہوا تو مختلف بلاد و امصار میں صحابہ و تابعین رضی اللہ عنہم دینی تعلیم کے لیے روانہ کیے گئے، جنہوں نے اپنے اپنے علاقے اور حلقے میں احادیث رسول، اور شرائع اسلام کی تعلیم عام کی، چنانچہ دیگر اسلامی ممالک کی طرح سندھ میں بھی ان حضرات کی تشریف آوری ہوئی اور علوم نبوت کے ان چلتے پھرتے مدرسوں نے یہاں علم دین پھیلا دیا، امام ابن ابی حاتم رازی نے ”تقدمة الجرح والتعديل“ میں لکھا ہے:

ثم تفرقت الصحابة رضي الله عنهم في النواحي والامصار  
والثغور ، وفي فتوح البلدان و المغازي والامارة والقضاء والأحكام  
فبعث كل واحد منهم في ناحية و بالبلد الذي هو به ما وعاه و حفظه عن  
رسول الله صلى الله عليه وسلم ، و حكموا بحكم الله عز وجل و امضوا  
لأمر على ما سن رسول الله صلى الله عليه وسلم و افتوا فيما سئلوا  
عنه مما حضرهم من جواب رسول الله صلى الله عليه وسلم عن نظائرها  
من المسائل و جردوا انفسهم مع تقدمه حسن النية و القربة الى الله  
تقدس اسمه لتعليم الناس الفرائض و الأحكام و السنن و الحلال  
و الحرام حتى قبضهم الله عز وجل رضوان الله و مغفرته و رحمته

علیہم اجمعین ، فخلف بعدہم التابعون الذین اختارہم اللہ عز و جل لا قامۃ دینہ و خصہم بحفظ فرائضہ و حدودہ و أمرہ ونہیہ ، أحکامہ و سنن رسولہ صلی اللہ علیہ وسلم و آثارہ فحفظوا عن صحابۃ رسول اللہ صلی اللہ علیہ وسلم ما نشروہ و ثبوہ من الاحکام والسنن والآثار وسائر ما وصفنا الصحابۃ رضی اللہ عنہم فا تقنوه و علموه و فقہوا فیہ فکانوا من الاسلام والدين ومراعاة أمر اللہ عز و جل ونہیہ بحیث وضعہم اللہ عز و جل و نصبہم لہ ثم خلف بعدہم تابعوا التابعین الخ .

( تقدمۃ الجرح والتعديل ۹.۸ )

رسول اللہ ﷺ کے بعد حضرات صحابہ رضی اللہ عنہم مختلف شہروں ، علاقوں اور سرحدوں میں فتوحات ، امارات اور قضاء کے سلسلہ میں پھیل گئے ، اور ان میں سے ہر ایک نے اپنے علاقہ اور شہر میں رسول اللہ ﷺ سے سنی ہوئی احادیث کو عام کیا ، اللہ تعالیٰ کے احکام اور رسول اللہ ﷺ کے سنن جاری کیے ، اور آپ کے طور و طریقہ پر کام کیا ، آپ سے مختلف مسائل کے جو جوابات سنے تھے ، ان ہی کے مطابق ان جیسے مسائل میں جوابات دیے ، حسن نیت کے ساتھ رضائے الہی کے لیے مسلمانوں کے سامنے فرائض و احکام ، سنن ، حلال و حرام کے بیان کرنے میں اپنے کو مصروف رکھا ، یہاں تک کہ اللہ تعالیٰ نے ان کو اٹھالیا ۔

ان کے بعد حضرات تابعین آئے ، جن کو اللہ تعالیٰ نے دین کی اقامت اور رسول کے سنن و آثار کی حفاظت کے لیے منتخب فرمایا تھا ، انہوں نے صحابہ کرام رضی اللہ عنہم سے احکام اور سنن و آثار حاصل کر کے ان کو عام کیا اور اس بارے میں وہ اتقان ، تفقہ اور علم کا حق ادا کر کے اسلام اور امر و نہی خداوندی کے اس بلند مقام و مرتبہ پر رہے ، جسے اللہ تعالیٰ عز و جل نے ان کے لیے منتخب کیا تھا ، ان کے بعد حضرات تبع و تابعین آئے ۔

جس طرح حضرات تابعین اور تبع تابعین نے دوسرے مفتوحہ ممالک میں کتاب و سنت کے اوامر و نواہی جاری کیے اور احادیث و فقہ کی تعلیم دی ، بعینہ اسی طرح سندھ میں بھی

فرائض، سنن، احکام، حلال و حرام، احادیث، آثار اور فقہ فتویٰ کی اشاعت فرمائی، ابن کثیر نے ”البدایہ و النہایہ“ میں محمد بن قاسم کی فتوحات کے ذکر میں لکھا ہے کہ اس سے پہلے خلافت راشدہ میں اوائل بلاد ہند یعنی سندھ و مکران میں صحابہ کرام آچکے ہیں۔

قبل ذالك قد كان الصحابة في زمن عمر رضى الله عنه و عثمان رضى الله عنه فتحوا غالب هذه النواحي و دخلوا مبابنها بعد هذه الأقاليم الكبار مثل الشام و مصر و العراق و اليمن ، و أوائل بلاد الترك ، و دخلوا الى ما وراء النهر و أوائل بلاد المغرب و أوائل بلاد الهند . ( البدایة و النہایہ ج ۹ ص ۸۸ معرفۃ الرجال ص ۲۳۴ )

سندھ میں محمد بن قاسم کی فتوحات سے پہلے حضرت عمر اور حضرت عثمان رضی اللہ عنہما کے زمانہ میں صحابہ نے ان اطراف کے اکثر حصے فتح کیے اور شام، مصر، عراق، یمن اور اوائل ترکستان کے وسیع و عریض اقالیم میں پہنچے اور علاقہ ماوراء النہر، اوائل بلاد مغرب و افریقہ اور اوائل ہند میں داخل ہو گئے۔

چوں کہ خلافت راشدہ اور خلافت امویہ میں سندھ و مکران کی فتوحات فارس و بختان کی مہمات میں شامل تھیں، اور انھیں راستوں سے مجاہدین اسلام ادھر آئے، اس لیے اوائل بلاد ہند سے مراد سندھ و مکران کے وہ علاقے ہیں جو فارس و بختان سے متصل تھے، یا ان کی جانب واقع تھے۔

خلافت راشدہ میں (۲۳ھ سے ۳۸ھ تک) تھانہ اور بھڑوچ میں ابتداء ایک بار چھیڑ چھاڑ ہوئی اور سندھ، مکران، بلوچستان، دہلی، فہرج، جبال پایہ، قیقان، قندابل وغیرہ میں متعدد بار غزوات اور فتوحات ہوئے، اور اسی وقت سے یہ علاقے اسلامی قلمرو میں شامل ہیں، اس مدت میں ان علاقوں میں ہماری تحقیق میں صرف سترہ صحابہ کے نام و حالات مل سکے ہیں، جن میں دو صحابہ اموی دور کی ابتدا میں آئے اور صرف نو دس تابعین کے نام معلوم ہو سکے ہیں، حالاں کہ اس زمانہ میں یہاں آنے والے صحابہ اور تابعین کی تعداد اس سے کہیں زیادہ رہی ہوگی، صحابہ

میں اکثر حضرات صغار و احداث میں سے تھے، ان میں سے بعض جلیل القدر اور عظیم المرتبہ بھی تھے، اور تابعین میں طبقہ کبار سے تعلق رکھنے والی عظیم ہستیاں شامل تھیں، انھوں نے اس زمانہ کے مطابق یہاں کتاب و سنت اور فقہ کی تعلیم جاری کی اور بعد میں جب باقاعدہ احادیث کی تدوین و تعلیم کی باری آئی تو ان حضرات سے احادیث و آثار کی روایت کا سلسلہ چلا۔

## علمائے صحابہ

سندھ میں تشریف لانے والے صحابہ میں مندرجہ ذیل حضرات احادیث و آثار اور علوم اسلامیہ کے حاملین میں شامل کیے جاتے ہیں، اور ان کی مرویات پائی جاتی ہیں۔

(۱) حضرت عثمان بن ابی العاص ثقفی رضی اللہ عنہ کے متعلق علامہ ابن حزم لکھتے ہیں:

وعثمان منهم من خيار الصحابة ولاة رسول الله صلى الله عليه وسلم الطائف ، وغزا فارس و ثلاثة من بلاد الهند .

(جمہورۃ أنساب العرب ص ۲۶۶)

عثمان اپنے بھائیوں میں بہترین صحابی ہیں، ان کو رسول اللہ ﷺ نے طائف کا امیر بنایا تھا، انھوں نے فارس میں اور ہندوستان کے تین شہروں میں جہاد کیا ہے۔

ابن عبد البر نے لکھا ہے کہ ان سے اہل مدینہ اور اہل بصرہ نے حدیث کی روایت کی ہے، امام احمد نے حسن بصری کا قول نقل کیا ہے کہ میں نے عثمان بن ابی العاص سے افضل کسی کو نہیں پایا، ہم لوگ ان کے مکان پر جا کر ان سے حدیث کی روایت کرتے تھے عبد اللہ بن بریدہ نے خدا کی قسم کھا کر ان کی توثیق کی ہے۔ (استیعاب بذیل اصابہ ج ۳ ص ۹۲ و کتاب العلل)

(۲) ان کے بھائی حضرت حکم بن ابی العاص ثقفی رضی اللہ تعالیٰ عنہ پہلی بار اپنے

بھائی کے حکم سے بھڑوچ (گجرات) کی مہم پر آئے۔ (فتوح البلدان ص ۴۳۰)

اور دوسری بار ۲۳ھ میں ان کی امارت میں مکران فتح ہوا۔

(تاریخ الاسلام ج ۲ ص ۴۸ والبدایہ والنہایہ ج ۷ ص ۱۴۱)

امام بخاری، ابن عبد البر اور ابن حبان نے ان کا شمار بصرہ کے علماء و محدثین اور رواۃ حدیث میں کیا ہے، بعض اہل علم ان کی احادیث کو مرسل بتاتے ہیں، معاویہ بن قرہ نے ان سے حدیث کی روایت کی ہے۔ (التاریخ الکبیر ج ۱ ص ۲۲۹ واستیعاب ج ۱ ص ۳۰۶، کتاب اثقات ج ۱ ص ۳۹)

(۳) حضرت ربیع بن زیاد حارثی رضی اللہ عنہ کے متعلق سچ نامہ میں ہے کہ امیر بصرہ ابو موسیٰ اشعرؓ نے ان کو مکران و کرمان کے شہ سواروں کا امیر مقرر کیا تھا۔ (سچ نامہ ص ۷۳)

ان سے مطرف بن ثخیر، اور حفصہ بنت سیرین نے روایت کی ہے، محدثین کے نزدیک ان سے مسند حدیث مروی نہیں ہے۔

(۴) حضرت حکم بن عمرو ثعلبی رضی اللہ عنہ ۲۳ھ میں مکران کی دوبارہ فتح میں امیر اور لواء بردار تھے۔ (تاریخ طبری ج ۳ ص ۸۱ و اصابہ ج ۱ ص ۲۳۶)

ان سے ابو حجاب سودہ بن عاصم، ابو شعشاء دحجہ بن قیس، جابر بن زید از دی اور عبد اللہ بن صامت نے روایت کی ہے، ان کی ایک حدیث صحیح بخاری میں مروی ہے۔

(۵) حضرت صحرار بن عباس عبدی رضی اللہ عنہ ۲۳ھ میں غزوہ مکران میں حکم بن عمرو ثعلبی کے ساتھ تھے اور انھوں نے صحار کے ذریعہ فتح کی بشارت اور مال غنیمت حضرت عمر رضی اللہ عنہ کے پاس بھیجا تھا، صحرار عبدی نے رسول اللہ ﷺ سے براہ راست دو یا تین احادیث کی روایت کی ہے، ان کے دو صاحبزادوں عبد الرحمان اور جعفر نے ان سے روایت کی ہے، ان کا شمار علمائے بصرہ میں ہے، نیز ان سے منصور بن ابو منصور نے روایت کی ہے۔

(۶) حضرت عبد اللہ بن عیسر اشجعی رضی اللہ عنہ ۲۳ھ میں فارس و کرمان کی مہمات میں رہے اور اسی زمانہ میں فتح بختان میں شامدار خدمات انجام دیں، نیز بختان سے متصل سندھ کے بعض علاقوں میں مجاہدانہ سرگرمی دکھائی، ان سے ابن و قدان نے روایت کی ہے۔

(۷) حضرت عبید اللہ بن معمر تمیمی قرشی رضی اللہ عنہ کو حضرت عثمان رضی اللہ عنہ نے ۲۹ھ میں مکران کی مہم پر روانہ کیا تھا، انھوں نے براہ راست رسول اللہ ﷺ سے روایت کی ہے، نیز حضرت عمرؓ، حضرت عثمانؓ اور حضرت طلحہؓ سے روایت کی، ان سے عروہ بن زبیر اور ابن

سیرین نے روایت کی۔

(۸) حضرت مجاشع بن مسعود سلمی رضی اللہ عنہ نے ۳۱ھ میں قفس و کرمان کو فتح کیا، دشمن کی ہزیمت خوردہ فوج کا ایک حصہ مکران میں پناہ گزیں ہوا، جس کو انھوں نے زیر کیا، ان سے ابوساسان حصین ابن منذر، یحییٰ بن اسحاق، ابو عثمان نہدی، کلیب بن شہاب اور عبدالملک بن عمیر نے روایت کی، ان کی احادیث صحیح بخاری اور صحیح مسلم میں موجود ہیں۔

(۹) حضرت عبدالرحمن بن سرہ قرشی عثمی رضی اللہ عنہ خراسان، بختان، زابلستان، رنج، کابل، داور، وغیرہ کے فاتح ہیں، ان مہمات کے سلسلہ میں سندھ و مکران کے بعض علاقوں میں جہاد کیا ہے، انھوں نے رسول اللہ ﷺ اور معاذ بن جبلؓ سے روایت کی ہے، اور ان سے عبداللہ بن عباسؓ، ثقب بن عمیر، ہصان کابلی، سعید بن مسیب، محمد بن سیرین، عبدالرحمن بن ابی لیلیٰ، حسن بصری، ابولبید، عمار بن ابی عمار مولیٰ بنی ہاشم جیسے اکابر تابعین نے روایت کی ہے۔

(۱۰) حضرت سنان بن سلمہ بن محب ہذلی رضی اللہ عنہ ۴۲ھ میں پہلی بار سندھ میں بسلسلہ جہاد تشریف لائے، دوسری بار امیر بن کر آئے اور بہت سی فتوحات کیں، انھوں نے اپنے والد سلمہ بن محب، حضرت عمرؓ، اور حضرت عبداللہ بن عباسؓ سے مرسل احادیث کی روایت کی ہے، اور ان سے سلم بن جنادہ، معاذ بن سعویہ، ابو عبداللہ ضیب نے روایت کی ہے، سنان سے قتادہ کی احادیث مدلس ہیں، بڑے بزرگ اور خدا ترس صحابی ہیں۔

ان حضرات کے علاوہ طبقہ صحابہ میں سے حضرت اسمیل بن عدی انصاریؓ، حضرت عائصم بن عمرو تمیمیؓ، حضرت عبداللہ بن عبداللہ بن عتبان انصاریؓ، حضرت مغیرہ بن ابوالعاص ثقفیؓ، حضرت منذر بن جارد و عبدیؓ، حضرت عثمان بن سعدؓ، اور حضرت خریث بن راشد سامیؓ وغیرہ سندھ، مکران میں غزوات و فتوحات اور امارت کے سلسلہ میں آئے ہیں، ان میں سے بعض کا شمار فضلاء صحابہ میں ہوتا ہے، ان سب کے وجود و باوجود سے سرزمین سندھ نے برکت و سعادت پائی ہے، اور صحابی رسول حضرت منذر بن جارد و عبدی رضی اللہ عنہ کے مدفن

ہونے کا شرف اس کو حاصل ہے، وہ ۶۲ھ میں ثغر قدانبل کے امیر بنائے گئے اور اسی سال وہیں فوت ہوئے، ہماری تحقیق میں حضرت منذر بن جارد و عبدی تنہا صحابی ہیں، جو اس پاک سرزمین میں آسودہ خواب ہیں۔

## علمائے تابعین و تبع تابعین کی آمد

سندھ کی ابتدائی اسلامی فتوحات میں تابعین اور تبع تابعین کثیر تعداد میں شریک رہا کرتے تھے، عام طور پر اسلامی فوج میں ان کا عنصر غالب رہتا تھا، مگر ان کے نام بہت کم ملتے ہیں اور بعض واقعات کے ضمن میں ان کا تذکرہ آجاتا ہے، جن میں متعدد بزرگ احادیث و آثار اور علوم و دینیہ کے اساطین اور مشائخ کبار ہیں مثلاً:

(۱) حضرت حکیم بن جبلة عبدیؓ نے رسول اللہ ﷺ کا زمانہ پایا ہے، مگر روایت اور روایت کا ثبوت نہیں ملتا، نہایت متدین اور اپنے قبیلہ میں معزز و محترم تھے، خلیفہ بن خیاط نے ان کو عہد عثمانی میں سندھ کا قاضی بتایا ہے۔  
(تاریخ خلیفہ بن خیاط)

اس تصریح کے مطابق عہد عثمانی میں سندھ میں عہدہ قضا قائم ہو گیا تھا، حکیم بن جبلة عبدی یہاں کے پہلے قاضی اسلام ہیں، اور یہاں کے مسلمانوں کے جملہ امور و معاملات احادیث و آثار کی روشنی میں طے ہوتے تھے۔

(۲) حضرت امام حسن بصریؒ کی حیثیت شیخ الكل فی الكل کی تھی، کم از کم ڈھائی سال تک انھوں نے خلافت راشدہ میں بھستان اور اس سے متصل سندھ اور مکران کے حدود میں جہاد و غزوات کے ساتھ انشاء و افتاء کی خدمت انجام دی ہے، ۳۰ھ میں بھستان کی مہم میں امیر لشکر حضرت ربیع بن زیاد حارثیؓ کے کاتب اور میرفشی تھے، ساتھ ہی غزوہ اور افتاء کی خدمت انجام دیتے تھے، ابن سعد نے لکھا ہے کہ اس زمانہ میں جب حسن بصری جہاد میں مشغول ہوتے تو جابر بن یزید وہاں فتویٰ دیا کرتے تھے، اور جب حسن بصری واپس آتے تو وہ فتویٰ دیتے تھے۔  
(طبقات ابن سعد ج ۷ ص ۱۸۰)

۳۲ھ میں حضرت عبدالرحمن بن سمرہ بختان کی مہم پر آئے، اس مرتبہ بھی حسن بصری ان کے ساتھ شریک تھے، اور اندقان، اندغان، زابلستان، کابل کی فتوحات میں بہادرانہ کارنامے انجام دیے، یہ سب علاقے سندھ و مکران سے متصل تھے، اور ان میں سے بعض علاقوں کا شمار سندھ و مکران میں ہوتا تھا، اب کے بار حسن بصری نے اس دیار میں تین سال تک رہ کر جہاد و غزوات کے ساتھ افتاء و تعلیم کا مشغلہ جاری رکھا۔

(۳) جابر بن یزید جعفی کوئی کے بارے میں ابھی معلوم ہو چکا ہے کہ ۳۰ھ میں امام حسن بصری کے ساتھ اس علاقہ میں جہاد و افتاء کی خدمت انجام دیتے تھے، اور دونوں حضرات ایک دوسرے کی نیابت کرتے تھے۔

(۴) سعد بن ہشام انصاری مشہور صحابی حضرت انس بن مالک کے چچا زاد بھائی ہیں، امام بخاری نے تاریخ کبیر ابن سعد نے طبقات میں ان کے مکران میں شہید ہونے کی تصریح کی ہے۔ (التاریخ الکبیر ج ۲ ص ۶۷، طبقات ابن سعد ج ۷ ص ۲۰۹)

انھوں نے اپنے والد ہشام بن عامر، انس بن مالک، ام المومنین حضرت عائشہ، عبداللہ بن عباس، ابو ہریرہ اور سمرہ اور سمرہ رضی اللہ عنہم سے روایت کی ہے، اور ان سے حمید بن ہلال، زراز بن ابی ادنیٰ، حمید بن عبدالرحمن حمیری اور امام حسن بصری نے روایت کی ہے، دین و دیانت اور علم و فضل میں ممتاز تھے، صحاح ستہ میں ان کی روایات موجود ہیں۔

## قضاء و افتاء اور حدیث و فقہ کی تعلیم

عہد رسالت اور خلافت راشدہ میں فوجوں کے امیر اور صوبوں کے حاکم صحابہ کرام ہوا کرتے تھے، جو براہ راست مدرسۂ نبوت کے تعلیم و تربیت یافتہ تھے، وہ اپنے حلقہ امارت میں بیک وقت امیر و قاضی، فقیہ و معلم اور مفتی سب کچھ ہوا کرتے تھے، ایسا بھی ہوتا تھا کہ انتظامی امور اور دینی اور فقہی تعلیم اور قضاء و افتاء کے لیے الگ الگ ذمہ دار مقرر کیے جاتے تھے، سندھ میں دونوں صورتیں تھیں، چونکہ پورے عالم اسلام میں یہ نظام رائج تھا اس لیے



سندھ کے بارے میں اس کا ذکر خاص طور سے نہیں کیا گیا، اس دور میں ہر مفتوحہ علاقہ میں خلافت کی طرف سے باقاعدہ معلم و مدرس اور مفتی و قاضی حتیٰ کہ واعظ و مذکر بھیجے جاتے تھے، چنانچہ عہد عثمانی کے تینوں امراء سندھ عبید اللہ بن معمر تیمی، عیسر بن عثمان بن سعد ابن کندیہ کشمیری کے زمانہ میں حکیم بن جبلہ یہاں کے قاضی تھے۔

معلوم ہو چکا ہے کہ حضرت حسن بصری اور حضرت جابر بن یزید کو فی اس دیار میں افتاء کی خدمت انجام دیتے تھے، ایک مرتبہ فاتح مکران و فارس عبید اللہ معمر تیمی نے حضرت عبد اللہ بن عمر کو لکھا کہ ہم کو یہاں ہر طرح امن و سکون حاصل ہے، دشمن کا ڈر نہیں ہے، ہمیں اس علاقہ میں رہتے ہوئے سات سال ہو گئے ہیں، ہم بال بچے والے ہو گئے ہیں، ایسی حالت میں نماز قصر کریں یا پوری پڑھیں؟ اس استفتاء کے جواب میں حضرت ابن عمر نے لکھا کہ اب بھی آپ لوگ دو ہی رکعت پڑھیں۔ (اصابح ۲ ص ۴۳۲)

موقع بہ موقع حدیث کا درس بھی ہوتا رہتا تھا، حضرت عبد الرحمن بن سمرہ رضی اللہ عنہ نے ایک موقع پر اسلامی لشکر سے فرمایا:

سمعت رسول اللہ صلی اللہ علیہ وسلم ينہی عن النہی .

(سنن أبی داؤد ج ۲ ص ۳۶۹ باب فی النہی عن النہی)

میں نے رسول اللہ ﷺ سے سنا ہے کہ آپ ﷺ اس طرح مال غنیمت کی لوٹ سے منع فرماتے تھے۔

حضرت سنان بن سلمہ ہذلی رضی اللہ عنہ نے حضرت معاویہ کے دور امارت میں سندھ میں متعدد بار فتوحات حاصل کی ہیں، بڑے خدا رسیدہ بزرگ تھے، انھوں نے ایک مرتبہ میدان جہاد میں حدیث بیان کی، جس واقعہ کے سلسلہ میں انھوں نے حدیث سنائی وہ سرزمین سندھ کے لیے قیامت تک وجہ نازش رہے گا۔

بصرہ کے مشہور تابعی بزرگ حضرت ابو الیمان معلیٰ بن راشد نبال ہذلی بصری رحمۃ اللہ علیہ کا بیان ہے کہ (۴۸ھ میں) ہم لوگ حضرت سنان بن ہذلی رضی اللہ تعالیٰ عنہ کی امارت

میں غزوہ قیقان (گیگان، قلات) میں شریک تھے، دشمن کی ایک بڑی جمعیت سے ہمارا مقابلہ ہوا، پہلے سان بن سلمہ نے اسلامی فوج کے سامنے خطبہ دیا، جس میں کہا کہ تم لوگوں کے لیے بشارت ہو کہ آج تم جنت اور غنیمت کے درمیان ہو، جب دیکھنا کہ میں نے دشمن پر حملہ کر دیا ہے تو تم بھی حملہ کر دینا، اس سے پہلے کوئی اقدام نہ کرنا، چنانچہ اسلامی فوج ان کے حکم و حملہ کی منتظر رہی، جب آفتاب وسط آسمان میں پہنچ گیا تو سان بن سلمہ نے نعرہ بکیر کے ساتھ ایک پتھر دشمن کی فوج کی طرف پھینکا، پھر یکے بعد دیگرے چھ پتھر پھینکے، جب آفتاب ڈھل گیا تو ساتواں پتھر بھی پھینک دیا، اور خم لاینصرون پڑھ کر نعرہ بکیر باواز بلند کرتے ہوئے دشمن پر حملہ کر دیا، ان کے ساتھ ہی ہم بھی حملہ آور ہو گئے، اور دشمن کو ہزیمت دے کر چار فرسخ تک تعاقب کرتے رہے، حتیٰ کہ وہ ایک قلعہ میں روپوش ہو گئے، جب ہم لوگ قلعہ کے پاس پہنچے تو انھوں نے کہا کہ خدا کی قسم آپ لوگوں نے ہم سے جنگ نہیں کی ہے اور نہ ہی ہم لوگوں نے آپ سے جنگ کی ہے بلکہ وہ اور لوگ تھے، ان کو ہم اس وقت نہیں دیکھ رہے ہیں، وہ اہل گھوڑوں پر سوار تھے، ان کے سروں پر سفید عمامے تھے، ہم نے بتایا کہ یہ اللہ تعالیٰ کی طرف سے ہمارے لیے فرشتوں کی مدد آئی تھی۔

بعد میں ہم نے اپنے امیر سان بن سلمہ سے پوچھا کہ کیا بات ہے، جو آپ دشمن کے مقابلہ میں چپ چاپ پڑے رہے، اور جب سورج ڈھل گیا تو حملہ آور ہوئے؟ انھوں نے کہا:

کذلك كان يصنع رسول الله صلى الله عليه وسلم .

(تاریخ خلیفہ بن خیاط ج ۱ ص ۲۴۹)

رسول اللہ ﷺ ایسا ہی کیا کرتے تھے۔

بعد میں اس حدیث کو حضرت سان بن سلمہ سے ان کے تلمیذ حضرت ابوالیمان معلیٰ

بن راشد بصری نے روایت کیا۔

ان مثالوں سے واضح ہوتا ہے کہ اس زمانہ میں احادیث کی روایت حسب موقع و

ضرورت ہوتی تھی۔

## اموی دور خلافت میں، سندھ میں علم حدیث اور محدثین

خلافت راشدہ کے بعد اموی دور میں بھی ابتداءً امراء فوج اور امراء بلاد، صغار صحابہ اور کبار تابعین بنائے جاتے تھے، اور غزوات اور فتوحات میں ارباب علم و فضل اور اہل ورع و تقویٰ کی اچھی خاصی تعداد رکھی جاتی تھی، ابن کثیر نے اموی خلفاء اور امراء کی مجاہدانہ سرگرمیوں اور دینی خدمات کو بیان کرتے ہوئے لکھا ہے:

وكان في عساكرهم وجيوشهم في الغزوات الصالحون والأولياء والعلماء من كبار التابعين في كل جيش منهم شر ذمة عظيمة ينصر الله بهم دينه .  
(البداية والنهاية ج ۹ ص ۸۷)

ان کی فوج اور غزوہ میں کبار تابعین میں سے صلحاء، اولیاء اور علماء رہا کرتے تھے، ہر لشکر میں ان بزرگوں کی بڑی تعداد ہوتی تھی جن سے اللہ تعالیٰ اپنے دین کی مدد لیتا تھا۔

سندھ کی غزوات و فتوحات میں بھی ان صلحاء، اولیاء اور علماء کی اچھی خاصی تعداد ہوا کرتی تھی، اس مقدس جماعت کے افراد یہاں اسلامی علوم و معارف کی تعلیم و تلقین کا فریضہ ادا کرتے تھے، حتیٰ کہ پہلی صدی گزرتے گزرتے پورے عالم اسلام کی طرح سندھ و مکران میں بھی اسلامی علوم و معارف کے چشمے جاری ہو گئے، اور یہاں کے مسلمان دین و دیانت کے ساتھ مجدد و شرف کی زندگی بسر کرنے لگے، امام ذہبیؒ نے اس دور کا نقشہ ان الفاظ میں کھینچا ہے:

وفي زمان هذا الطبقة كان الاسلام واهله في عز تام و علم غزير، وأعلام الجهاد منثورة، والسنن مشهورة، والبدع مكبوبة والقوالون بالحق كثيرون، والعباد متوافرون، والناس في بهية من العيش بالأمن، وكثرة الجيوش المحمدية من أقصى المغرب، و جزيرة الأندلس والى قريب مملكة الخطا و بعض الهند الى الحبشه .

(تنكرة الحفاظ ج ۱ ص ۲۲۴، ۲۲۵)

اس دور میں اسلام اور مسلمان عزت و احترام کی پوری قدروں سے مالا مال تھے، ان میں علم کی کثرت اور تازگی تھی، ہر طرف جہاد کے جھنڈے لہرا رہے تھے، سنن کا رواج عام تھا، بدعات سرنگوں تھیں، حق و صداقت کی آواز بلند کرنے والے کثیر تعداد میں تھے، عباد و زہاد کی کثرت تھی، عوام امن و سکون کی زندگی بسر کر رہے تھے، مغرب اقصیٰ اور اندلس سے لے کر خطا اور ہندوستان کے بعض علاقوں اور حبشہ تک جیوش محمدیہ کا سیل رواں تھا۔

اس بیان میں ”بعض الہند“ سے مراد سندھ و مکران کے وہ مقامات ہیں، جو اس زمانہ میں اسلامی قلمرو میں شامل ہو گئے تھے۔

اس دور میں باقاعدہ حلقہ درس کے علاوہ محدثین اپنے دائرہ عمل میں اپنی روایات بیان کرتے تھے، دیگر ممالک اسلامیہ کی طرح سندھ میں بھی یہ طریقہ رائج تھا، بعض علماء تابعین کے پاس ان کی مرویات کتابی شکل میں تھیں، جن کو صحیفے اور نسخے کہتے تھے، ان کی حیثیت اس وقت تک ذاتی یادداشت کی تھی، ۸۹ھ تک یہی حال رہا، اس کے بعد حضرت عمر بن عبدالعزیزؓ نے اپنے دور خلافت میں احادیث و سنن کی تلاش و تدوین کے احکام جاری کیے، اور دوسری صدی کی بالکل ابتدا میں تدوین حدیث کا سلسلہ شروع ہوا، تو چند سالوں میں پورے عالم اسلام میں فقہی ترتیب پر احادیث و آثار اور سنن کتابی شکل میں جمع کی گئیں، اس طرح اموی دور خلافت میں علم حدیث کا یہ پودا عباسی دور خلافت کی ابتدا میں پورے طور پر بار آور ہو گیا، اور محدثین کرام نے باقاعدہ سند کے ساتھ احادیث کی روایت شروع کر دی، اور عالم اسلام کے قریہ قریہ، شہر شہر کی طرح سندھ کی فضا بھی ”اخبرنا“ و ”حدثنا“ کے ترانوں سے گونج اٹھی۔

اس دور میں ارمائیل، قیقان، بوقان، دبیل منصورہ اور سندھ و مکران کے دیگر مرکزی مقامات میں مسلمانوں کی بڑی بڑی آبادیاں تھیں، جن کے جوامع و مساجد میں درس و تدریس اور وعظ و تذکیر کے حلقے قائم ہوتے تھے، قضا اور خطابت کا باقاعدہ انتظام تھا، یہاں کے شہروں میں دینی و اسلامی زندگی برپا تھی، علوم اسلامیہ کی تعلیم ہو رہی تھی، احادیث و سنن کی روایت کا سلسلہ قائم تھا، اور یہاں کے علماء و محدثین دوسرے ملکوں کا علمی سفر کرتے تھے،

اور بلاد اسلامیہ کے علماء و محدثین یہاں تشریف لاتے تھے، اس دور میں کئی سندى الاصل مسلمان عرب اور دوسرے بلاد اسلامیہ میں تحدیث و روایت کے امام ہوئے، اور یہاں کے کئی عربی الاصل مسلمانوں نے علم حدیث میں خاص مقام و مرتبہ حاصل کیا، اور اموی خلافت کے آخری زمانہ میں سندھ میں علم دین کی بہار آگئی۔

## دوسری صدی کے ربع اول میں حدیث کا پہلا مرکز دیبل

ہماری تحقیق میں اموی دور کے آخر اور دوسری صدی کے ربع اول میں سندھ کا مشہور شہر دیبل ملک کا پہلا مرکز بنا اور اسی سے ”اخبرنا“ و ”حدثنا“ کی پہلی صدا آئی، یہاں سے طلب حدیث میں عرب کا سفر ہوا، اور اس دور کے سندھی محدثین کے سرخیل شیخ عبدالرحیم بن حماد دہلیؒ ہیں، ہم ان ہی کی ذات سے چند سندى علماء اور محدثین کا تذکرہ شروع کرتے ہیں۔  
(۱) عبدالرحیم بن حماد دہلیؒ قبیلہ ثقیف کی اس شاخ سے ہیں جو محمد بن قاسم کی فتوحات کے زمانہ میں دیبل میں آباد ہو گیا تھا، وہ اپنے زمانہ کے مشہور محدث اور عابد و زاہد بزرگ تھے، دیبل سے بصرہ گئے، اور وہاں ان کے علم فضل کا شہرہ ہوا، امام عقیلی کے دادا کا بیان ہے:

قدم علينا من السند شيخ كبير كان يحدث عن الأعمش و عمرو

(لسان المیزان ج ۴ ص ۴۱۰)

بن عبید .

ہمارے یہاں بصرہ میں سندھ سے ایک بڑے عالم آئے جو امام اعمش اور عمرو بن عبید سے حدیث کی روایت کرتے تھے۔

اس سے معلوم ہوا کہ شیخ عبدالرحیم دہلیؒ نے امام اعمشؒ متوفی ۱۳۸ھ اور مفتی معز لہ عمرو بن عبیدؒ متوفی ۱۴۳ھ یا ۱۴۲ھ سے حدیث کی روایت کی، اور اہل بصرہ نے ان سے روایت کی۔

خطیب بغدادی کے ایک بیان سے معلوم ہوتا ہے کہ وہ اپنے دور کے مشہور مشائخ اور عباد اور زہاد میں سے تھے اور حارث محاسبی، حاتم اصم اور شفیق بلخی کی صف کے بزرگوں میں شامل تھے۔  
(تاریخ بغداد ج ۸ ص ۹۵۱)

(۲) قیس بن یسر بن سندی کا تذکرہ امیر ابن ماکولانے الاکمال میں کیا ہے اور لکھا ہے:

وذكر أنه سمع منه جبیل۔ (الاکمال ج ۱ ص ۲۷۲)

بیان کیا گیا ہے کہ قیس بن یسر سے جبیل نے حدیث کا سماع کیا ہے۔

ابن ماکولانے دوسری جگہ لکھا ہے کہ جبیل کا نام محمد بن عزاز بن اوس ہے، اور

ان کو منصور بن جہوہر کلبی نے سندھ میں قتل کیا تھا۔ (الاکمال ج ۱ ص ۵۶۵)

منصور بن جہوہر کلبی نے ۱۳۰ھ میں سندھ کی حکومت پر قبضہ کر کے اموی خلافت سے بغاوت کی تھی، اس تصریح سے معلوم ہوتا ہے کہ قیس بن یسر بن سندی اور محمد بن عزاز بن اوس دونوں استاد شاگرد یک وقت سندھ میں موجود تھے۔

(۳) محمد بن عزاز بن اوس المعروف بن جبیل کا ذکر اوپر ہو چکا ہے۔

(۴) یزید بن عبد اللہ بصری سندی بصری مشہور محدث تھے، انھوں نے یہاں سے

بصرہ جا کر وادی، ابن جریج، سفیان ثوری وغیرہ سے روایت کی، اور ان سے علی بن ابو ہاشم طبری، قواری، ابوداؤد طیالسی، محمد بن ابوبکر مقدی اور محدثین کی ایک جماعت نے روایت کی ہے۔

(التاریخ الکبیر ج ۲ ص ۱۱۷، کتاب الجرح والتعديل ج ۲ ص ۲۱۸)

(۵) سندی بن شماس بصری نے سندھ سے بصرہ جا کر ابن سیرین، عطاء بن ابی

رباح وغیرہ سے روایت کی، اور ان سے موسیٰ بن اسماعیل، موثرہ بن اشرفی نے روایت کی۔

(کتاب الجرح والتعديل ج ۲ ص ۷۱، لسان المیزان ج ۶ ص ۲۹۰)

(۶) ابوامیہ عبد الرحمن سندیؒ مولیٰ سلیمان بن عبد الملک، حضرت عمر بن عبد العزیز

اموی کے کاتب اور میرنشی ہیں، انھوں نے حضرت انس بن مالکؓ اور عمر بن عبد العزیز سے حدیث کی سماعت و روایت کی ہے، اور ان سے خالد بن یزید رملی، سوار بن عمارہ رملی، عراق بن خالد دمشقی نے روایت کی ہے، ان کا قیام فلسطین کے شہر ملہ میں تھا۔

(۷) تاریخ الاسلام ذہبی ج ۳ ص ۱۰۱، والتاریخ الکبیر بخاری ج ۳ ص ۲۹۵)

(۷) امام مکحول بن عبد اللہ بن سندی شامی کے بارے میں عام مورخ اور تذکرہ نگار

لکھتے ہیں: کان من سببی کابل یعنی وہ کابل کے حربی قیدیوں کے خاندان سے تھے، مگر ابن حبان نے کتاب الثقات میں تصریح کی ہے کہ کان سنندیا من سببی کابل یعنی وہ کابل کے قیدیوں میں سنندی تھے، اور ایک محدث ابن عائشہ نے کہا کہ وہ کان سنندیا لا یفصح یعنی وہ سنندی تھے، صاف ستھری عربی زبان نہیں بولتے تھے، قبیلہ ہذیل کی ایک عورت کے غلام تھے، غالباً امام مکحول سنندی شامی، سجستان و کابل کی کسی ایسی جنگ میں قید ہوئے تھے جس کا غزواتی سلسلہ علاقہ سندھ تک پھیلا ہوا تھا، اور اسی علاقہ سے گرفتار کیے گئے تھے۔

(رجال السند والہند ص ۱۳۷)

(۸) امام عبدالرحمن بن عمرو اوزاعی دمشقی کو عام مورخ قبیلہ اوزاع سے بتاتے ہیں، مگر ذہبی نے تذکرۃ الحفاظ میں ”واصلہ من سببی السند“ لکھا ہے، یعنی ان کی نسل سندھ کے قیدیوں میں سے ہے، اور صاحب خلاصۃ تہذیب الکمال نے ابو زرہ سے بھی یہی قول نقل کیا ہے، نیز ذہبی نے تاریخ الاسلام میں ”أصلہ من السند“ لکھا ہے، جن مورخوں نے ان کی نسبت قبیلہ کی طرف کی ہے ساتھ ہی انھوں نے یہ بھی تصریح کی ہے کہ امام اوزاعی اس قبیلہ سے نہیں تھے بلکہ ان ہی میں رہتے تھے، اس لیے ان کی طرف منسوب ہوئے۔

(تذکرۃ الحفاظ ج ۱ ص ۱۶۸، رجال السند ص ۱۶۳)

ان وجوہ کی بنا پر ان کا سندھی الاصل ہونا زیادہ قرین قیاس ہے۔

## یہاں آنے والے رواۃ حدیث اور محدثین

ذیل میں ہم ان چند مشہور رواۃ حدیث و محدثین اور اہل علم و فضل کے نام درج کرتے ہیں، جو اموی دور میں غزوات و فتوحات اور دوسرے مشاغل میں سندھ میں آئے اور یہاں آکر موقع بہ موقع اپنی محفوظات یا مدونات سے حدیث کی روایت کرتے رہے، اور ان کی مرویات کتب احادیث میں پائی جاتی ہیں۔

(۱) عمر بن عبید اللہ بن عمر قرشی تمیمی جلیل القدر تابعی اور فارس کے امیر ہیں، انھوں

نے ۴۰ھ میں سندھ کے شہر رماکیل کو فتح کیا ہے۔ (جمہور الانساب العرب ص ۱)  
 انھوں نے ابان بن عثمان بن عفان سے اور ان سے نبیہ بن وہب نے روایت کی  
 ہے، خلیفہ ابن خیاط نے ان کو قضاۃ اسلام میں شمار کیا ہے۔

(۲) مہلب بن ابی صفرہ ازدیؓ نے ۴۴ھ میں سندھ میں جہاد کر کے قذائیل وغیرہ  
 فتح کیا ہے، انھوں نے عبداللہ بن عمرؓ، عبداللہ بن عمرو بن عاص اور براہن عازب رضی اللہ عنہم  
 سے روایت کی ہے، اور ان سے سماک بن حرب، ابواسحاق سمیعی، عمر بن ثقیف نے روایت کی  
 ہے، سنن کی کتابوں میں ان کی متعدد روایات موجود ہیں۔

(۳) کرز بن ابو کرز و برہ عبدی حارثیؓ ۴۵ھ میں عبداللہ بن سوار عبدی کے جانشین  
 کی حیثیت سے سندھ کے امیر تھے، طبقہ تبع تابعین کے جلیل عبادوز ہاد اور اولیائے کالمین میں  
 سے ہیں، نعیم بن ابو ہند، طاؤس، عطاء ابن رباح، ربیع بن خثیم قرظی اور کئی دوسرے علماء سے  
 روایت کی ہے، اور ان سے سفیان ثوری، قاضی ابن ابی شرمہ، عبید اللہ وصافی، فضیل بن غزوان  
 و رقاء بن عمر نے روایت کی ہے، ان سے مرسل احادیث بھی مروی ہیں۔

(۴) ابوالیمان معلیٰ بن راشد نبال ہذلیؓ مولیٰ سنان بن سلمہؓ اپنے آقا کے ساتھ  
 سندھ کے غزوات میں شریک رہا کرتے تھے، ۵۰ھ میں غزوہ قیقان میں نزول ملائکہ کا واقعہ  
 ان کی زبانی گذر چکا ہے، بصرہ کے مشہور عابدوزاہد اور محدث تھے، انھوں نے اپنی دادی ام  
 عاصمؓ پیشہ، اپنے والد راشد، میمون بن سیاہ، حسن بصری، زیاد بن میمون ثقفی سے روایت کی  
 ہے، اور ان سے یزید بن ہارون، عبید اللہ بن صالح عجل، روح بن عبدالمومن، ابو بشر بن  
 ابوبکر بن خلف اور نصر بن جھضمی نے روایت کی ہے۔

(۵) ابوالحسن معلیٰ بن زیاد قردوسی بصری کا شمار بصرہ کے عبادوزہاد میں ہوتا ہے،  
 ابن درید نے ان کے بارے میں تصریح کی ہے:

ومنہم معلی بن زیاد بن حاضر بن مصارع ولی ولایات الہند و  
 کان من رجالہم . (الاشتقاق ص ۵۱۰)



قبائل زہران بن کعب میں سے معلیٰ بن زیاد ہندوستان میں متعدد امارات پر مامور رہے، وہ عرب کے مشہور بہادروں میں سے تھے۔

یہاں ہند سے مراد سندھ ہے، ان کا شمار علمائے بصرہ کے طبقہ ثقافت میں سے تھا، انھوں نے حسن بصری، معاویہ بن معاویہ، حنظلہ سدوسی، معاویہ بن قرہ، علا بن بشر، مرہ بن وثاب، ابو غالب صاحب ابی امامہ، حسین جعفی، ثابت بنانی وغیرہ سے روایت کی ہے، اور ان سے ہشام بن حسان، حماد بن زید، جعفر بن سلیمان، یوسف بن عطیہ الصفاء سعید بن عامر ضعی وغیرہ نے روایت کی ہے۔

(۶) کہس بن حسن قیسی بصری امت محمدیہ کے عبادوز ہاد میں بڑے پایہ کے تابعی ہیں، ۹۳ھ میں رجبہ داہر کی جنگ میں محمد بن قاسم کے ساتھ تھے۔ خلیفہ بن خیاط نے ان سے اس جنگ کا ایک اہم واقعہ نقل کیا ہے۔ (تاریخ خلیفہ بن خیاط ج ۱ ص ۳۵)

انھوں نے ابوظیف عبد اللہ بن بریدہ، عبد اللہ بن شقیق، عباس جریری، ابوالسلیل ضریب بن نفیر، یزید بن عبد اللہ شحیر بن منظور، ابو نصر عبدی وغیرہ سے روایت کی، اور ان سے ان کے صاحبزادے عون، خالد بن حارث، معاذ بن معاذ، وکیع بن جراح، نصر بن شمیم، سعید القطان، عبد اللہ بن مبارک، معتمر بن سلیمان، سفیان بن حبیب، یوسف بن یعقوب سدوسی، جعفر بن سلیمان، عثمان بن عمرو، علی بن مذاہب، ابواسامہ، یزید بن ہارون، عبد اللہ بن یزید مقری وغیرہ نے روایت کی ہے۔

(۷) معاویہ بن قرہ بن ایاس مزنی، قاضی اسلام ایاس بن معاویہ کے والد ہیں، نہایت ثقہ محدث اور مشہور تابعی ہیں، ابن کثیر نے عبد الملک بن مروان کے دربار میں معاویہ بن قرہ اور حجاج بن یوسف کا ایک واقعہ لکھا ہے، اور تصریح کی ہے:

فنفاہ الی السند، فکان له بها مواقف . ( البدایة و النہایة ج ص )

عبد الملک نے معاویہ بن قرہ کو سندھ بھیج دیا، جہاں ان کی بہت سی خدمات ہیں۔

انھوں نے اپنے والد قرہ بن ایاس، حضرت معقل بن یسار، حضرت ابویوب

انصاری، حضرت حکم بن ابوالعاص ثقفیؓ، حضرت عبداللہ بن مغفل رضی اللہ عنہم کے علاوہ متعدد علمائے تابعین سے روایت کی ہے، اور ان سے ان کے صاحبزادے قاضی ایاس بن معاویہ، پوتے مستنیر بن اخضر بن معاویہ، امام زہریؒ، ابراہیم بن محمد، اسحاق بن یحییٰ بن طلحہ، حسن بن زید بن حسن بن علی وغیرہ نے روایت کی ہے، معاویہ بن قرہ اور ان کے شیخ حکم بن ابوالعاص ثقفی دونوں حضرات اپنے اپنے وقت میں سندھ میں تشریف لائے ہیں۔

(۸) موسیٰ بن سنان بن سلمہ ہذلی بصریؓ کے والد حضرت سنان سندھ کے مشہور امیر و فاتح تھے، ان کے صاحبزادے موسیٰ بن سنان چچ نامہ کی روایت کے مطابق محمد بن قاسم کے ہمراہ سندھ کی فتوحات میں شریک تھے، اور جب محمد بن قاسم ارمائیل سے ملتان روانہ ہوئے تو انھوں نے موسیٰ بن سنان کو میسرہ کا امیر بتایا تھا۔ (چچ نامہ ص ۱۰۱)

انھوں نے عمران بن حصینؓ، ابو ہریرہؓ، ابوبکرہؓ، ابو بزرہؓ، معقل بن یسارؓ، عبداللہ بن معقلؓ، عبداللہ بن عمرؓ، عبداللہ بن عباسؓ، انس بن مالکؓ رضی اللہ عنہم سے روایت کی، اور ان سے ان کے صاحبزادے شعیب بن موسیٰ کے علاوہ قتادہ اور ابوالتیاح نے روایت کی ہے، وہ قلیل الحدیث تابعی ہیں۔

(۹) سعید بن اسلم بن زرعہ کلابیؓ، ۵۷ھ یا ۵۸ھ میں سندھ و کمران کے امیر بنائے گئے، اور انھوں نے کئی غزوات اور فتوحات کیں، اس زمانہ میں یہاں پر علاقائیوں نے شورش برپا کر رکھی تھی، ان کے ہاتھوں سعید بن اسلم قتل ہوئے۔ (فتوح البلدان ص ۴۲۳)

انھوں نے حضرت ابوموسیٰ اشعریؓ اور بنی غفار کے موالی سے روایت کی ہے، اور ان سے عبداللہ بن یزید نے روایت کی ہے، ایک قول کے مطابق بکیر بن اشج سے حدیث کا سماع کیا ہے، ان کا شمار قضاۃ اسلام میں ہوتا ہے۔

(۱۰) زائدہ بن عمیر طائی کوفی نے محمد بن قاسم کے ساتھ سندھ و ملتان کی فتوحات میں شاندار و بہادرانہ خدمات انجام دی ہیں۔ (فتوح البلدان ص ۴۲۳)

ان کا ذکر ابن سعد نے کوفہ کے ان تابعین میں کیا ہے، جنھوں نے عبداللہ بن عمرؓ،

عبداللہ بن عباسؓ، عبداللہ بن عمرو بن عاصؓ، جابر بن عبداللہؓ، نعمان بن بشیرؓ، اور ابو ہریرہؓ سے روایت کی ہے، اور ان سے امام شعبہ اور یونس بن اسحاق نے روایت کی ہے، ان کے بھائی رعوہ بن عمیر طائی بھی سندھ کی فتوحات میں محمد بن قاسم کے ساتھ شریک تھے۔

(۱۱) یزید بن ابوبکثہ سلسلی دمشق کو سلیمان بن عبدالملک نے سندھ کی ولایت دی اور انھوں نے محمد بن قاسم کو گرفتار کر کے عرب بھیجا، وہ یہاں آنے کے اٹھارہ دن بعد فوت ہو گئے۔  
(فتوح البلدان ص ۳۳۳)

انھوں نے اپنے والد ابوبکثہ جبریل لبار، مروان بن حکم اور ایک صحابی سے روایت کی ہے، اور ان سے ابو بشر حکم بن عتبہ، علی بن الاقر، معاویہ بن قرہ، ابراہیم بن عبدالرحمن سلسلی وغیرہ نے روایت کی ہے، صحیح بخاری کتاب الجہاد میں بحالت سفر روزہ کے بارے میں یزید بن ابی کبثہ کی ایک روایت موجود ہے۔

(۱۲) حکم بن عوانہ کلبی، محمد بن قاسم کے ساتھ سندھ کی فتوحات میں شریک تھے، بعد میں یہاں کے امیر بنائے گئے، مہ میں جنگی مہمات میں یہیں شہید ہوئے، ابن حجر نے ان کو کثیر الروایۃ تابعی بتایا ہے، ان کے صاحبزادے ابن حکم بن عوانہ نے تابعین سے بہت زیادہ روایت کی ہے، وہ علمائے اخبار و احادیث میں شمار کیے جاتے ہیں۔

(۱۳) عطیہ بن سعد عوفی کوئی سندھ کی فتوحات میں محمد بن قاسم کے شریک کار تھے، جب وہ شیراز سے رماٹیل آئے اور وہاں سے اسلامی فوج منظم کر کے آگے بڑھے، تو عطیہ بن سعد کو مینہ کا امیر بنایا۔ (تج نامہ ص ۱۰۱)

عتیہ بن سعد، قتہ ابن اشعث میں شریک تھے، ناکامی کے بعد فارس چلے گئے، اور وہیں سے سندھ کی فتوحات میں شریک ہوئے، انھوں نے حضرت ابو ہریرہؓ، حضرت ابو سعید خدریؓ، حضرت عبداللہ بن عباسؓ سے روایت کی اور ان سے ان کے دونوں صاحبزادوں عمر اور حسن وغیرہ نے روایت کی ہے، ابن سعد نے ان کو ان شاء اللہ ثقہ بتایا ہے اور یہ کہ ان کے لیے احادیث صالحہ ہیں۔

(۱۴) ابوالریج ہواث کلبی مدائنی ”حضرت محمد بن قاسم کے ساتھ سندھ کے غزوات میں شریک تھے، بعد میں کئی سال تک یہاں رہ گئے تھے۔ (تاریخ طبری ج ۸ ص ۱۹) ہواث کلبی مدائنی نے سعید بن جبیر اور مجاہد بن جبیر سے روایت کی اور ان سے امام سفیان ثوری نے روایت کی ہے۔ (کتاب الانساب ورق ۵۱۵)

ان بزرگوں کے علاوہ محمد بن ہارون نمیری، مجاہد بن سعیر تمیمی، عمران بن نعمان کلبی، عباد بن زیاد بن ابوسفیان، ہلال بن اموز مازنی، ابو عینیہ بن مہلب ازدی، مفضل بن مہلب ازدی، محمد بن غران کلبی وغیرہ بہت سے تابعین سندھ میں قضاء، امارت، جہاد اور تعلیم و تہذیب کے لیے آئے، اور ان کا شمار روایۃ حدیث و محدثین میں ہوتا ہے، انھوں نے یہاں ایک خاص مدت تک قیام کیا اور دوران قیام میں مختلف مواقع پر اپنی روایات بیان کیں۔

## سندی الاصل علماء و محدثین

اب تک ہم نے جن علماء و محدثین کا ذکر کیا ہے، وہ سندھ کے عربی الاصل تھے، جن کے قبائل اور آباء و اجداد اس ملک میں آباد ہو کر یہاں کے باشندے اور شہری بن چکے تھے، یا بعض مناسبات و مواقع سے سندھ آئے تھے، اور واپس چلے گئے، یا یہیں فوت ہوئے، اب ہم سندھ کے چند ایسے خاندانوں کا ذکر کرتے ہیں جو یہاں سے جنگی قیدی بن کر عرب گئے، یا ان کے آباء و اجداد وہاں پہنچے، ان ہی میں امام کھول شامی اور امام عبدالرحمن اوزاعی بھی شامل کیے جاسکتے ہیں، ہماری تحقیق میں سندھ کے تین موالی خاندان اس دور میں عرب گئے، اور صدیوں ان میں علم حدیث اور فقہ کی امامت و قیادت رہی، اور عباسی دور کی ابتدا میں ان کی دینی اور علمی شہرت و سیادت نقطہ عروج پر تھی۔

## آل ابی معشر سندھی مدنی

اس زمانہ میں سندھ کا علمی اور دینی خانوادہ آل ابو معشر نجج بن عبدالرحمن مدینہ منورہ

میں تھا، یہ لوگ مولیٰ بنی ہاشم کہلاتے تھے، ان کے مورث اعلیٰ سندھ سے عرب گئے، اور بنی ہاشم کی ولاء میں رہے، ان میں مدتوں حفاظ حدیث، محدثین و علماء پیدا ہوئے جن میں قابل ذکر حضرات یہ ہیں:

- (۱) ابو معشر نجیح بن عبد الرحمن سندى مدنى، حفاظ حدیث میں سے ہیں، سیر و مغازی اور تفسیر کے امام تھے، ان کی تصنیف کتاب المغازی بہت مشہور ہے۔
- (۲) ابو عبد الملک محمد بن ابی معشر نجیح بن عبد الرحمن سندى مدنى نے اپنے والد کی کتاب المغازی کی سماعت و روایت کی۔
- (۳) ابوسلیمان داؤد بن محمد بن ابی معشر نجیح سندى نے اپنے والد سے دادا کی کتاب المغازی کی روایت کی اور ان سے قاضی احمد بن کامل نے اس کی روایت کی۔
- (۴) ابوبکر حسین بن محمد بن ابی معشر سندى نے اپنے والد اور امام کعب بن جراح اور محمد بن ربیعہ سے روایت کی۔

## آل مقسم قیقانی

اس دور میں سندھ کا ایک اور خاندان عراق میں علم حدیث میں امامت و سیادت سے سرفراز ہوا، جس میں صدیوں تک نامور علماء و محدثین اور ارباب جاہ و چشم پیدا ہوتے رہے، یہ مقسم قیقانی کا خاندان ہے، ابن سعد نے بیان کیا ہے کہ مقسم قیقان کے قیدیوں میں سے تھے، اور عبد الرحمن ابن عوف اسدی کے مولا تھے، مقسم قیقانی کے لڑکے ابراہیم، بسلسلہ تجارت بصرہ جایا کرتے تھے، وہیں قبیلہ بنی شیبان کی ایک باندی علیہ بنت حسان سے شادی کر لی، جو بڑی عاقلہ فاضلہ اور علم دوست خاتون تھی، اس گھرانے میں علماء و محدثین پیدا ہوئے۔

- (۱) ربیعۃ القہواء سید المحدثین امام حافظ ابو بشر اسماعیل بن ابراہیم بن مقسم اپنی والدہ کی طرف منسوب ہو کر ابن علیہ کی کنیت سے مشہور ہیں۔ (۲) ربیع بن ابراہیم بن مقسم (۳) اسحاق بن ابراہیم بن مقسم (۴) ابراہیم بن اسماعیل بن ابراہیم (۵) حماد بن

اسماعیل بن ابراہیم (۶) محمد بن اسماعیل بن ابراہیم رحمہم اللہ، ان میں سے ہر ایک ”ابن علیہ“ کے نام و کنیت سے مشہور ہے، اور سب کے سب حضرات آسمان علم و فضل کے آفتاب و ماہ تاب ہیں۔

## آل بیلمانی

محدثین کا یہ خاندان مقام بھیلمان (سوراشٹر) سے عرب پہنچا، بھیلمان اس زمانہ میں سندھ کی عمل داری میں تھا، یہ خاندان پہلے نجران یمن میں آباد ہوا، پھر کسی غزوہ میں گرفتار ہو کر یہ لوگ عمر رضی اللہ عنہ کے حصہ میں آئے، اس لیے مولیٰ عمر اور مولیٰ آل عمر کہلائے، آل بیلمان میں متعدد رواۃ و محدثین اور اہل علم و فن گذرے ہیں مثلاً (۱) عبد الرحمن بن ابوزید بیلمانی (۲) محمد بن عبد الرحمن بن ابوزید بیلمانی (۳) حارث بیلمانی (۴) محمد بن حارث بیلمانی (۵) محمد بن ابراہیم بیلمانی۔

## عباسی خلافت اور عرب حکمرانوں کے دور میں علماء و محدثین

گزشتہ صفحات میں خلافت راشدہ اور خلافت امویہ تک کے علم و علماء کا جائزہ لیا گیا، آگے عباسی دور خلافت اور عرب حکومتوں کا جائزہ مقصود ہے، دولت ہمارے منظور کے ۳۱ھ میں سقوط کے بعد سندھ میں خالص اسلامی عربی غلبہ و اقتدار کا دور ختم ہو گیا، چوتھی صدی تک کا زمانہ یہاں پر اسلامی علوم و فنون خصوصاً علم حدیث و فقہ کے حق میں پُر بہار تھا، یہاں کا ہر شہر دارالعلوم اور ہر قریہ مدرسہ تھا، بستیاں علماء و محدثین اور ارباب فضل و کمال سے معمور تھیں، تعلیم و تعلم و تحدیث و روایت اور تصنیف و تالیف کا سلسلہ جاری تھا، سندھی علماء و محدثین عالم اسلام کی شاہراہوں میں قلم، دوات اور کتابیں لیے رواں دواں تھے، اور تعلیمی اسفار میں مشرق و مغرب کی خاک چھانٹتے تھے، یہ حضرات عام طور سے یہاں کے علماء و محدثین سے پڑھ کر نکلتے تھے، اور تحصیل و تکمیل کے بعد وطن واپس آ جاتے تھے، ان میں سے بہت سے

باہر رہ کر علمی زندگی بسر کرتے تھے، جو علماء یہاں رہے، ان کے حالات بہت کم ملتے ہیں، کیوں کہ کسی مقامی مورخ و تذکرہ نگار نے ان کی شخصیات و خدمات کو جمع نہیں کیا، بخلاف اس کے جو علماء باہر رہ بس گئے، ان کے کچھ نہ کچھ حالات طبقات و رجال کی کتابوں اور مقامی تاریخوں میں مل جاتے ہیں، اسی وجہ سے یہ غلط فہمی عام ہے کہ غزنوی دور سے پہلے یہاں علم و علماء نہیں تھے، اور جس دور میں پورا عالم اسلام اور ان کے انتہائی گوشے دینی علوم کے مرکز تھے، اور قریہ قریہ علماء و فقہاء اور محدثین کی کثرت تھی، سندھ میں اسلامی علوم خصوصاً علم حدیث کا کوئی چرچا نہیں تھا، یہ سرزمین اہل علم سے خالی تھی، اور اس دور کے جن چند علماء کے نام ملتے ہیں، ان کا کوئی مقام و مرتبہ نہیں تھا، یہ خیال سراسر غلط اور بے بنیاد ہے، بلکہ واقعہ یہ ہے کہ اس زمانہ میں یہاں کے ہر بڑے شہر میں محدثین کی جماعت تھی و روایت میں مشغول تھی، املا کی مجلسیں قائم تھیں، اور اصحاب و شیوخ بحث و مذاکرہ کر رہے تھے، دور دراز ممالک کے طلبہ یہاں آتے تھے، یہاں کے طلبہ دور دراز ممالک میں جاتے تھے، اور عالم اسلام کے قابل قدر حصہ سندھ و مکران میں بھی دینی علوم کی سرگرمی جاری تھی، مگر افسوس کہ یہاں کے ارباب علم و فضل کے حالات مرتب نہیں کیے گئے، اس غفلت کے نتیجہ میں یہاں کی علمی تاریخ کے بے شمار نقوش نہ ابھر سکے، اگر کچھ دھندلے نقوش رہ گئے تھے تو بعد کے عجمی اور عقلی علوم و فنون کا سیلاب ان کو بھی بہا لے گیا، اور نہ صرف فقہاء اور محدثین کے نام اور کام ضائع ہوئے بلکہ اس دور کے ادباء، شعراء، حکماء، فلاسفہ، محکمیں اور دیگر اہل علم و فن بھی گوشہ گمنامی کی نذر ہو گئے، ورنہ کون کہہ سکتا ہے کہ ابتدائی چار صدیوں تک اس ملک کے مسلمانوں میں کوئی اہل علم پیدا ہی نہیں ہوا، اور یہاں کے کسی خطہ اور طبقہ میں علم و علماء کا وجود ہی نہیں تھا۔

## حدیث و محدثین کے مراکز

اس دور میں علم حدیث کے اعظم رجال و ائمہ یہاں موجود تھے، جن کا فیض اندر باہر ہر جگہ موجود تھا، ہر بڑا شہر علم حدیث کا مرکز تھا اور وہاں تھی و روایت کا سلسلہ جاری و

ساری تھا، خاص طور سے دیبل، منصورہ، ملتان، لاہور، قزدار، بوقان، قیقان وغیرہ علماء و محدثین سے معمور و مشہور تھے۔

سندھ میں علم حدیث کا پہلا مدرسہ دیبل ہے، جہاں دوسری صدی کی ابتدائی دہائیوں میں عبدالرحیم بن حماد ثقفی و دیبلی، تلمیذ امام اعمش ”حدثنا“ و ”اخبرنا“ کی بزم سجائے ہوئے تھے، یا قوت حموی نے بیان کیا ہے:

وقد نسب اليها قوم من الرواة . ( معجم البلدان ج ۴ ص ۱۱۸ )

اس شہر کی طرف محدثین کی ایک جماعت منسوب ہے۔

ابن جزری نے اللباب فی تہذیب الانساب میں دیبل میں محدثین کی جماعت کثیرہ کا ذکر کیا ہے۔

وہی مدینۃ ساحل الہند قریبۃ من السند ینسب اليها جماعۃ کثیر

ة من العلماء . ( اللباب بحوالہ العقد الثمین فاسی ج ۱ ص ۳۹۷ )

دیبل ساحل سمندر پر سندھ کے پاس ایک شہر ہے، جس کی طرف علماء کی کثیر جماعت منسوب ہے۔

سندھ میں سب سے پہلے اسی شہر میں علماء و محدثین نے مجلس درس قائم کی، اور تحدیث و روایت کا سلسلہ جاری کیا، خطیب بغدادی نے خلف بن محمد موازینی و دیبلی کے حال میں لکھا ہے کہ انھوں نے دیبل میں علی بن موسیٰ و دیبلی سے روایت کی ہے، خطیب نے احمد بن عمران راوی کا یہ قول نقل کیا ہے:

حدثنی خلف بن محمد الديبلی الموازینی صدیقنا حدثنا علی

بن موسیٰ الديبلی بالديبل . ( تاریخ بغداد ج ۸ ص ۳۳۳ )

مجھ سے میرے دوست خلف بن محمد دیبلی نے بیان کیا ہے کہ ہم سے علی بن موسیٰ و دیبلی نے دیبل میں یہ حدیث بیان کی ہے۔

بعد میں یہ دونوں دیبلی علماء بغداد گئے اور وہاں بھی شاگردوں نے اپنے استاذ سے



حدیث کی روایت کی، بالفاظ دیگر دیبل کی مجلس درس بغداد میں قائم ہوئی، سمعانی کا بیان ہے:

خلف بن محمد الموازینی الدیبلی نذیل بغداد، نزل بغداد،

وحدث بها عن علی بن موسیٰ الدیبلی . (أنساب سمعانی نکر دیبل)

خلف بن محمد موازینی دیبلی، نذیل بغداد نے بغداد میں علی بن موسیٰ دیبلی سے

حدیث کی روایت کی۔

اسی طرح ابوالقاسم بن محمد دیبلی نے عبد الرحیم بن یحییٰ دیبلی سے شہر دیبل میں

حدیث کی روایت کی ہے، ابونعیم نے تاریخ اصفہان میں اپنے شیخ محمد بن جعفر بن یوسف کا

بیان نقل کیا ہے:

ثنا أبو القاسم شعيب بن محمد بن أحمد بن شعيب الديبلي،

ثنا عبد الرحيم بن يحيى الديبلي . (تاریخ اصفہان ج ۱ ص ۳۴۵)

ہم سے ابوالقاسم شعیب بن محمد دیبلی نے حدیث بیان کی، انھوں نے کہا کہ ہم سے

عبد الرحیم بن یحییٰ دیبلی نے حدیث بیان کی۔

شعیب بن محمد دیبلی نے دمشق، مصر اور اصفہان میں حدیث کی روایت کی، جیسا کہ

انساب سمعانی، تاریخ دمشق، اور تاریخ اصفہان میں ہے، مگر عبد الرحیم بن یحییٰ دیبلی کا ذکر

صرف اسی سلسلہ سند میں مل سکا ہے، غالباً وہ اپنے شہر سے باہر نہیں گئے، اور یہیں رہ کر حدیث

کا سبق دیتے رہے۔

دیبل سندھ کا قدیم اور مشہور شہر تھا، جسے عہد فاروقی میں حضرت عثمان بن ابی

العاص ثقفی کے حکم سے ان کے بھائی مغیرہ بن ابی العاص ثقفی نے فتح کیا تھا، اس کے بعد

۹۳ھ میں حضرت محمد بن قاسم نے اسے دوبارہ فتح کر کے وہاں چار ہزار عرب مسلمانوں کو آباد

کیا اور مسجدیں تعمیر کیں۔

(فتوح البلدان ص ۴۲۰)

اس وقت سے مدت دراز تک یہ شہر اسلامی علوم و ثقافت کا مرکز رہا ان دنوں اس جگہ

کو بھجور کہتے ہیں۔

عرب دور کے چند دیہلی اہل فضل و کمال اور ارباب علم کے نام یہ ہیں:

- (۱) عبدالرحیم بن حماد ثقفی دیہلی بصری
- (۲) ابوالعباس احمد بن عبداللہ بن سعید دیہلی، نیشاپوری
- (۳) ابوبکر احمد بن محمد بن ہارون دیہلی رازی
- (۴) ابوالعباس احمد بن محمد دیہلی مصری
- (۵) ابراہیم بن محمد بن ابراہیم دیہلی بغدادی
- (۶) ابو محمد حسن بن حامد بن حسن دیہلی بغدادی
- (۷) ابوالقاسم حسین بن محمد بن اسد دیہلی
- (۸) ابوالقاسم شعیب بن محمد بن احمد دیہلی
- (۹) خلف بن محمد موازینی دیہلی
- (۱۰) عبدالرحیم بن یحییٰ دیہلی
- (۱۱) ابوالسحاق علی بن احمد بن محمد دیہلی
- (۱۲) علی بن موسیٰ دیہلی
- (۱۳) ابو جعفر محمد بن ابراہیم دیہلی مکی محدث مکہ
- (۱۴) ابوبکر محمد بن حسن بن محمد دیہلی شامی
- (۱۵) ابو عبداللہ محمد بن عبداللہ دیہلی شامی
- (۱۶) ابوالعباس محمد بن محمد بن عبداللہ دیہلی
- (۱۷) ابو عبداللہ بن احمد بن موسیٰ وثار دیہلی
- (۱۸) ابو محمد دیہلی بغدادی، مسٹر شد حضرت جنید بغدادی
- (۱۹) ابو موسیٰ دیہلی بغدادی، ابن اخت بایزید بسطامی
- (۲۰) ابوالعباس احمد بن نصر بن حسین دیہلی موصلی

منصورہ سندھ کا خالص اسلامی شہر تھا جو محفوظہ کے بعد ۱۲۲ھ کے حدود میں آباد کیا

گیا، اسی زمانہ میں اس ملک میں اسلامی علوم و رجال اور مسلم تہذیب و ثقافت کا مرکز بنا رہا، خاص طور سے ملوک ہباریہ کے دور میں منصورہ کو بڑی اہمیت حاصل تھی، اور یہاں بڑے بڑے علماء و محدثین پیدا ہوئے، احادیث کا باقاعدہ درس ہوتا تھا، یہاں کے طلبہ حدیث دور دراز کے ملکوں کا تعلیمی سفر کرتے تھے، اور دوسرے ممالک کے طلبہ یہاں آ کر درس حدیث لیتے تھے۔

امام الدنیا ابو العباس الاصم متوفی ۳۴۶ھ کی مجلس درس بغداد میں منعقد ہوتی تھی، جس میں منصورہ اور ملتان کے طلبہ حدیث کثیر تعداد میں شریک ہوتے تھے، امام ابو عبد اللہ حاکم نے لکھا ہے کہ میں نے امام ابو العباس الاصم کے حلقہ درس میں بلاد اسلام سے آنے والے علماء کی جو کثرت دیکھی ہے، عالم اسلام کے کسی شہر میں نہیں دیکھی، میں نے اندلس، قیروان اور بلاد مغرب کی جماعت ان کے دروازے پر دیکھی، طراز، اور اہل مشرق کی جماعت دیکھی۔

وكذلك رأيت في عرض الدنيا من أهل المنصورة و مولتان و بلاد بست و سجستان علی بابہ. (انساب سماعی ج ۱ ص ۹۲۹۱)  
اسی طرح میں نے منصورہ، ملتان، بلاد بست، بختان والوں کی جماعت ان کے دروازے پر دیکھی۔

مقدسی بشاری نے منصورہ میں اسلام اور مسلمانوں کی شان و شوکت اور علماء و محدثین کی کثرت کو یوں بیان کیا ہے:

ولهم مروءة و الاسلام عندهم طراوة ، و العلم و اہله کثیر ،  
التجارات مفیدة ، ولهم ذكاء و فطنة. (أحسن التقاسیم ص )  
اہل منصورہ میں شرافت ہے، وہاں اسلام میں تازگی و شادابی ہے، علم اور اہل بہت زیادہ ہیں، تجارت نفع بخش ہے، اور ان کو کچھ بوجھ ہے۔

سرزمین منصورہ کو یہ فخر حاصل ہے کہ اسپین کے ایک عراقی عالم و فاضل نے سندھ میں سب سے پہلے قرآن کریم کے ترجمہ و تفسیر کی خدمت انجام دی ہے۔

قاضی امام ابو العباس احمد بن محمد تمیمی منصورى نے ابتداء میں اپنے مولیٰ اور آزاد کردہ غلام سے منصورہ میں تعلیم حاصل کی، جن کا حلقہ درس یہاں جاری تھا، پھر بغداد جا کر تحصیل تکمیل کی اور منصورہ آ کر عہدہ قضا پر فائز ہوئے تھے، اور یہیں مجلس درس جاری کی، ساتھ ہی تصنیف و تالیف کا مشغلہ رکھا، مقدسی کا بیان ہے:

وَأَكْثَرُهُمْ أَصْحَابُ الْحَدِيثِ، وَرَأَيْتُ الْقَاضِي أَبَا مُحَمَّدٍ الْمَنْصُورِي دَاوُدِيًّا أَمَّا مَا فِي مَذْهَبِهِ وَ لَهُ تَدْرِيسٌ وَ تَصَانِيفٌ، قَدْ صَنَفَ كِتَابًا عَدِيدَةً حَسَنَةً. (طبقات الفقهاء، شیرازی ص، صبح الأعشى ج ۵ ص ۷۶)

علمائے منصورہ میں کثرت سے اصحاب حدیث ہیں، اس نے قاضی ابو محمد منصورى کو دیکھا ہے، وہ داؤد ظاہری مسلک کے امام ہیں، ان کا حلقہ درس قائم ہے، ان کی تصانیف ہیں، انھوں نے اچھی اچھی متعدد کتابیں لکھی ہیں۔

یہاں مقدسی نے قاضی ابو العباس احمد بن محمد تمیمی کی کنیت ابو محمد بتائی ہے، صحیح ابو العباس ہے، یہ شہر کم و بیش پانچ سو سال تک اسلامی علوم و فنون اور علماء و محدثین کا مرکز بنا رہا، اس کا نام بعد میں بامیران یا تامیران بھی بتایا گیا ہے، ۱۱۴ھ تک ملوک ہباریہ کا دار الحکومت تھا، اسے بھی اس ملک کا المیہ سمجھنا چاہیے، کہ سندھ میں اسلام کے اس مرکز علم و رجال کے چند ہی علماء و محدثین کے نام اس کی نسبت کے ساتھ معلوم ہو سکے ہیں، جب کہ ان کی تعداد ہزاروں سے زیادہ رہی ہوگی۔

(۱) ابو بکر احمد بن محمد منصورى بکرا آبادی، جرجانی

(۲) ابو حامد احمد بن محمد منصورى

(۳) ابو العباس احمد بن محمد بن صالح منصورى، قاضی منصورہ

(۴) ابوسلیمان داؤد بن حسین بن عقیل منصورى

(۵) ابو محمد عبداللہ بن جعفر بن مرہ منصورى

(۶) فضل بن احمد (فضل بن صالح) منصورى

(۷) ابوالحسن منصورى بغدادی

## لاہور

جس زمانہ میں سندھی علماء و محدثین کا ذکر خیر ہو رہا ہے، اس میں یہ شہر بھی حدود سندھ میں شمار ہوتا ہے، پہلے قنوج (کنوج) کی مملکت میں شامل تھا، بعد میں دولت سامیہ ملتان میں آگیا، اور یہاں بھی مسلمانوں کی بہت بارونق اور بڑی آبادی تھی، اس کو لوہور، لہا اور، اور لہا دور بھی کہتے تھے، قلعہ خدی نے لکھا ہے:

وہی مدینۃ کبیرۃ، کثیرۃ الخیر، خرج منها جماعة من أهل العلم .  
(صبح الأعشی ج ۵ ص ۷۶)

یہ بہت بڑا خیر و برکت کا شہر ہے، یہاں سے اہل علم کی ایک جماعت نکلی ہے۔  
اور اس کے مرکزی شہر قنوج میں بھی علم و علماء کی کثرت و شہرت تھی، مقدسی بشاری نے لکھا ہے:

وبها علماء أجلة . (أحسن التقاسیم)

قنوج میں بڑے بڑے علماء ہیں۔

چوتھی صدی تک کے چند علمائے لاہور کے نام یہ ہیں:

(۱) شیخ اسماعیل لاہوری

(۲) ابوالفتح عبدالصمد بن عبدالرحمن اشعشی لاہوری

(۳) ابوالحسن علی بن عمرو بن حکم لاہوری

(۴) عمرو بن سعید لاہوری

## قصدار، قزواری

سب سے پہلے قصدار کو حضرت منذر بن جارد و عبدی رضی اللہ عنہ نے ۶۲ھ میں فتح کیا، اس کے بعد حضرت سنان بن سلمہ رضی اللہ عنہ کے ہاتھ پر اس کی فتح ہوئی، یہ دونوں حضرات اصغر صحابہ میں بڑے مقام و مرتبہ کے مالک ہیں، جن کے قدموں کی برکت سے

سرزمین قصدار کو حصہ ملا، اور جس کی وجہ سے یہاں بھی علم دین کا باغ پھلا پھولا، اور مشہور علماء پیدا ہوئے، مثلاً:

- (۱) ابو محمد جعفر بن خطاب قصدار بنی
- (۲) ابو داؤد سیبویہ بن اسماعیل بن داؤد قزواری بکی
- (۳) ابو حفص عمر بن محمد بن سلیمان کمرانی
- (۴) رابعہ بنت کعب قزواریہ
- (۵) محمد بن احمد بن منصور بوتانی

## جو علماء و محدثین صرف سندھی یا ہندی نسبت سے مشہور ہیں

قدیم زمانہ میں سندھ اور ہندو الگ الگ ملک مانے جاتے تھے، اور دونوں کو ملا کر ان پر ہند کا اطلاق بھی ہوتا تھا، اس زمانہ میں سندھ کا اطلاق بہت بڑے اور وسیع و عریض خطہ ارضی پر ہوتا تھا، اور چوتھی صدی تک اس کے حدود میں جو علماء پیدا ہوئے، وہ عام طور سے سندھی کی نسبت سے مشہور ہوئے، اور کچھ اہل علم ہندی کی نسبت سے بھی مشہور ہوئے، ہم ذیل میں ایسے علماء و محدثین کے نام پیش کرتے ہیں، جن کی مقامی نسبت معلوم نہیں اور وہ اپنے ملک سندھ کی نسبت سے پہچانے جاتے ہیں۔

- (۱) ابو بکر احمد بن سندی بن حسن بغدادی
- (۲) احمد بن سندی بن فروخ بغدادی
- (۳) احمد بن سندی رازی
- (۴) ابو بکر احمد بن قاسم بن مسیحانندی بغدادی
- (۵) ابو الفوارس احمد بن محمد بن حسین سندی مصری
- (۶) ابو اسحاق ابراہیم بن علی بن سندی اصفہانی
- (۷) اسلم بن سندی رازی

- (۸) ابوالبراء جیم اسماعیل بن سندی بغدادی
- (۹) اسماعیل بن محمد بن رجاء بن سندی اسفرائینی
- (۱۰) بشیر بن عمرو بن ہارون سندی
- (۱۱) حمیش بن سندی بغدادی
- (۱۲) ابوبکر حمدان بن محمد بن رجاء سندی اسفرائینی
- (۱۳) ابوبکر رجاء بن سندی اسفرائینی
- (۱۴) ابوبکر سندی خواتیمی بغدادی
- (۱۵) سندی بن ابو ہارون
- (۱۶) ابوالہیثم بن سہل بن عبدالرحمن سندی رازی
- (۱۷) عباس بن عبداللہ سندی انطاکی
- (۱۸) ابو محمد عبداللہ بن سلیمان بن عیسیٰ سندی
- (۱۹) عبداللہ بن حسن بن سندی دمشقی اندلسی
- (۲۰) عبدالحمید سندی قیروانی
- (۲۱) علی بن بنان بن سندی بغدادی
- (۲۲) علی بن عبداللہ سندی بغدادی
- (۲۳) علی بن محمد سندی کوفی
- (۲۴) ابوالعباس فضل بن سکن بن سحیت سندی بغدادی
- (۲۵) ابوعبداللہ محمد بن رجاء سندی اسفرائینی
- (۲۶) ابوالحسن محمد بن عبداللہ سندی
- (۲۷) ابوبکر محمد بن محمد بن رجاء بن سندی اسفرائینی
- (۲۸) ابوالقاسم منصور بن محمد سندی اصفہانی
- (۲۹) ابو محمد موسیٰ بن سندی جرجانی

- (۳۰) ابوالحسن نصر اللہ بن احمد بن قاسم سندى بغدادى  
 (۳۱) ہبۃ اللہ بن اہل سندى  
 (۳۲) ابو حمزہ ہریم بن عبد الاعلیٰ بن فرات سندى اصفہانى  
 (۳۳) ابو جعفر سندى  
 (۳۴) ابو الفرج سندى  
 (۳۵) ابو علی سندى بغدادى  
 (۳۶) ابو محمد ہندى بغدادى  
 (۳۷) احمد بن محمد کراشى ہندى  
 (۳۸) ابو عمر احمد بن سعید بن ابراہیم ہندى، ہمدانى اندلسى  
 (۳۹) ربیع بن سلیمان بن ہشام ہندى  
 (۴۰) ابو حذیفہ ہندى  
 (۴۱) ابو بجاء ہندى

## سندھ میں علماء و محدثین کی آمد

سندھ کے علمی و دینی مرکزوں میں مقامی علماء و محدثین کی تعلیمی و تدریسی سرگرمی کے ساتھ ممالک اسلامیہ کے ائمہ حدیث بھی یہاں آ کر تحدیث و روایت کی خدمت انجام دیتے تھے، اس زمانہ میں جو محدث کسی بستی سے گزرتا تھا، وہاں کے اہل علم مجلس درس و سماع اور حلقہ علماء و روایت منعقد کر کے اس سے استفادہ کرتے تھے، نیز وہ خود وہاں کے محدثین سے روایت کرتے تھے، غیر ممالک سے آنے والے علماء و محدثین کی چند مثالیں ملاحظہ ہوں:

- (۱) ابواسحاق ابراہیم بن مالک بن بہود بزاز بغدادى۔  
 (۲) ابو بکر محمد بن معاویہ بن عبد الرحمن مروانى قرطبی، ابن الاحرار۔  
 (۳) ابو احمد خلف بن احمد بن لیث بخارى۔



(۴) ابو محمد عبد القوی بن محمد عبد ری جنحالی اندلی۔

(۵) ابوالحسن بن احمد بن حنین مصری اشجی۔

(۶) ابوسعید محمد بن حسین حریمی۔

(۷) ابوعبد اللہ محمد بن الفوج مغربی صقلی۔

(۸) شیخ الاسلام ابو عثمان اسماعیل بن عبد الرحمن صابونی۔

(۹) ملک النحاة حسن بن صافی بغدادی۔

(۱۰) شیخ حسن بن منصور حلاج۔

(۱۱) ابوالحسن سعد الخیر بن محمد بن سہل انصاری اندلی۔

(۱۲) حافظ ابوالحسن عبد الغافر بن اسماعیل نیشاپوری۔

(۱۳) ابو حفص ربیع بن صبیح سعدی بصری صاحب الحسن۔

(۱۴) ابو موسیٰ اسرائیل بن موسیٰ بصری ہندی صاحب الحسن۔

چار سو سالہ اسلامی عربی دور میں سندھ میں آنے والے علمائے اسلام کی تعداد ہزاروں سے متجاوز رہی ہوگی، یہاں چند حضرات کے نام مثال کے طور پر درج کیے گئے ہیں۔

## علمائے سندھ کی تصنیفی خدمات

دوسری صدی کی ابتدا میں باقاعدہ تدوین و تالیف کا دور شروع ہو گیا تھا، اور نصف صدی گزرتے گزرتے حدیث و فقہ کے ساتھ دیگر مروجہ علوم و فنون پر کتابیں لکھی گئیں، اور سینوں کے علوم سفینوں میں آ گئے، اور پورے عالم اسلام میں تصنیف و تالیف کا سلسلہ شروع ہو گیا، اسی زمانہ میں سندھ کی سرزمین نے حدیث کے سب سے پہلے مدون کرنے والے بزرگ حضرت ربیع بن صبیح کا یوں استقبال کیا کہ وہ یہیں کے ہو رہے، رامہرمزی نے ”المحدث الفاضل“ میں لکھا ہے کہ بصرہ میں سب سے پہلے ربیع بن صبیح نے کتاب تصنیف کی، ان کے بعد سعید بن ابی عمرو کا نمبر ہے۔ (المحدث الفاضل ص ۶۱۱)

امام ربیع بن صبیح احادیث کی فقہی تدوین و تبویب کے بعد ہندوستان میں جہاد کے لیے آئے، اور باتفاق مورخین ۱۶۰ھ میں یہیں فوت ہوئے، اور دفن کیے گئے، عام روایت ہے کہ ان کی وفات یہاں کے ایک جزیرہ میں ہوئی، اور وہیں دفن ہوئے، اس کے مقابلہ میں امام بخاریؒ نے ان کے سندھ میں وصال و دفن کی تصریح کی ہے۔

مات سنة ستين ومائة بأرض السند. (التاریخ الكبير ج ۲ ص ۲۸۵)  
ربیع ۱۶۰ھ میں سرزمین سندھ میں فوت ہوئے۔

حافظ ابن حجر نے بھی محمد بن ثنی وغیرہ سے ان کے ارض سندھ میں فوت ہونے کا قول نقل کیا ہے، (تہذیب التہذیب) یہاں کے علماء کو اس نسبت و تعلق کے برکات و حسنات سے یوں فیض پہنچا کہ آج تک اس ملک میں احادیث کی تدریس و روایت کے ساتھ تصنیف و تالیف شرح و تعلق اور طباعت و اشاعت کا کام جاری ہے، اور بہت سے اسلامی ممالک کے اہل علم کے مقابلہ میں یہاں کے خدام علم اس مجد و شرف میں ممتاز مقام رکھتے ہیں، بعض قرآن سے اندازہ ہوتا ہے کہ دوسری صدی کے ربيع اول میں سندھ کے پہلے اسلامی شہر دہلی میں تصنیف و تالیف کا سلسلہ شروع ہوا، جب کہ اسی دور میں پورے عالم اسلام میں اسلامی علوم خصوصاً علم فقہ و حدیث کی تدوین و تبویب ہوئی، اور عبد الرحیم بن حماد ثقفی دہلی تلمیذ امام اعمش نے کتابیں لکھیں، خطیب بغدادی نے مشہور زاہد و عابد امام ابو عبد اللہ حارث بن اسد محاسبی متوفی ۲۳۳ھ رحمۃ اللہ علیہ کے حال میں لکھا ہے کہ ایک مرتبہ ابو زرعہ سے حارث محاسبی اور زہد و رفاق سے متعلق ان کی کتابوں کے بارے میں سوال کیا گیا، تو انھوں نے ان کے پڑھنے سے منع کیا اور کہا:

یا تونا مرہ بالحارث المجاسبی، و مرة بعید الرحیم دیبلی،

ومرة بحاتم الأصم و مرة بشفیق. (تاریخ بغداد ج ۸ ص ۲۱۵)

لوگ ہمارے پاس کبھی حارث محاسبی کو، کبھی عبد الرحیم دیبلی کو، کبھی حاتم اصم کو، اور کبھی شفیق بلخی کو لاتے ہیں۔

حارث محاسبی اور ان کی کتابوں کے سلسلہ میں عبدالرحیم دہلی وغیرہ کے بارے میں یہ کہنا کہ لوگ ان مشائخ کو ہمارے سامنے لاتے ہیں، بتا رہا ہے کہ ان کے احوال و اقوال کے ساتھ ان کی کتابوں کے دیکھنے کی بھی ممانعت تھی، اور عبدالرحیم دہلی نے زہد و رقائقت پر کتابیں لکھی تھیں، واللہ اعلم۔

امام کھول شامی کے بارے میں معلوم ہو چکا ہے کہ وہ کابل کے حربی قیدیوں میں سندی تھے، اور عربی کے الفاظ اچھی طرح ادا نہیں کر سکتے تھے، ابن ندیم نے ان کی دو کتابوں کا تذکرہ کیا ہے، کتاب السنن فی الفقہ اور کتاب المسائل فی الفقہ، (الفہرست ۱۱۸) جس زمانہ میں مدینہ منورہ میں محمد بن اسحاق اور موسیٰ بن عقبہ وغیرہ نے کتاب المغازی لکھی، ابو معشر سندی مدنی نے بھی اسی زمانہ میں کتاب المغازی تصنیف کی، ۲۷ھ میں منصورہ کے ایک عالم و فاضل نے جو کئی زبانیں جانتے تھے، الور (اروڑ) کے راجہ مہروق بن رائق کے لیے قرآن مجید کا ترجمہ اور اس کی تفسیر لکھی، اس کی تفصیل بزرگ بن شہر یار رامہرمزی نے عجائب الہند میں بیان کی ہے۔

امام بخاریؒ سے پہلے یا ان کے معاصرین میں ایک محدث ابو جعفر سندی تھے، ان کی ایک کتاب احادیث تھی، جس میں بعض راویوں نے اپنی طرف سے الحاق کر دیا تھا، امام بخاری کا بیان ہے کہ عمرو بن مالک راسبی نے ابو جعفر سندی کی کتاب مستعار لے کر اس میں احادیث کا الحاق کیا ہے۔

(میزان الاعتدال ج ۲ ص ۳۵)

یہاں کے قدیم رواۃ حدیث میں ایک بزرگ ابو الفرج سندی تھے، انھوں نے حدیث میں ایک کتاب لکھی تھی، جس کی روایت ہوتی رہی، ابو جعفر طوسی نے کتاب الفہرست میں لکھا ہے، کہ ابو الفرج سندھی کی ایک کتاب ہے جس کی روایت ہم سے محدثین کی ایک جماعت نے عن التلعکبری، عن ابی ہمام، عن حمید، عن القاسم ابن اسماعیل، عن احمد رباح، عنہ کے سلسلہ سند سے کی ہے۔ (معجم المصنفین ج ۳ ص ۳۳)

ابان بن محمد سندی عراق کے قدیم علماء میں سے تھے، ان کی کتاب النوادر کا ذکر

ابن حجر نے لسان المیزان میں کیا اور لکھا ہے کہ نجاشی نے ان کو رجاہ شیعہ میں شمار کیا ہے۔ (لسان المیزان)

علی بن احمد دیلمی کی کتاب ”ادب القضاء“ شوافع کی مستند و متداول کتاب تھی، وہ اس کی طرف منسوب ہو کر ”صاحب ادب القضاء“ مشہور تھے، احمد بن محمد ہندی کراچی کی کتاب ”الوصایا“ کا ذکر چلبی نے کشف الظنون میں کیا ہے، ابو عمر احمد بن سعید ہندی قرطبی علم الشریعہ میں اپنے زمانہ کے تہا عالم تھے، اس علم میں ان کی ایک کتاب نہایت مفید، جامع اور مفصل ہے، جس پر مغرب اور اندلس کے علماء کا پورا اعتماد تھا، جیسا کہ قاضی عیاض نے ترتیب المدارک میں بیان کیا ہے۔

ابو اسحاق ابراہیم بن سندی کو حافظ ابو نعیم نے ”صاحب الاصول“ کہا ہے، (تاریخ اصفہان ج ۱ ص ۱۹۳) غالباً کتاب الاصول کے نام سے ان کی کوئی مشہور تصنیف تھی۔

حافظ ابو بکر محمد بن محمد رجاہ بن سندی اسفرائینی نے صحیح مسلم کو لے کر اس کی احادیث کو اپنی سند سے امام مسلم کے شیوخ یا ان کے اوپر کے شیوخ سے ملایا ہے، اس طرح سے کتاب لکھنے کو استخراج اور تخریج کہتے ہیں، مستخرج ابی بکر سندی اسفرائینی اسی انداز پر صحیح مسلم کے ٹکڑے کی کتاب ہے، اس لیے ان کا نام ”صاحب استخراج علی شرط مسلم“ اور مصنف ”الصحيح و مخرجه علی کتاب مسلم“ کی نسبت سے مشہور ہو گیا ہے۔ (تذکرۃ الحفاظ ج ۲ ص ۲۳۰)

امام عبداللہ بن حسن بن سندی اندلسی نے زہد و رقائق پر بیس جلدوں میں ایک کتاب لکھی تھی، ابن عساکر نے ان کے ذکر میں ایک حافظ حدیث کا یہ قول نقل کیا ہے کہ انھوں نے ہر کے موضوع پر ایک کتاب تصنیف کی، جس کی بیسویں جلد میں نے دیکھی ہے، اس میں حدیث کی ایک بڑی جماعت سے روایت کی ہے، مجھے معلوم نہیں کہ اس کتاب کی روایت ان سے کس نے کی ہے۔ (مختصر تاریخ ابن عساکر ج ۲ ص ۳۶۳)

منصورہ کے قاضی ابو العباس احمد بن محمد منصوری اپنے شہر منصورہ میں مستقل قیام لرتے تھے، ان کا حلقہ درس قائم تھا، ساتھ ہی تصنیف و تالیف کا مشغلہ رکھتے تھے، ان کے ہر

تذکرہ نویس نے ان کی کتب عدیدہ، جلیلہ، حسنہ، کبار کا ذکر کیا ہے، مقدسی بشارنی نے منصورہ میں ان سے ملاقات کی ہے، اور لکھا ہے:

وله تدريس و تصانیف ، قد صنف کتبا عدیده، حسنة.

(أحسن التقاسیم ص )

ان کی مجلس درس و تدریس قائم ہے، اور تصانیف ہیں، انھوں نے کئی عمدہ عمدہ کتابیں لکھی ہیں۔

یا قوت حموی نے ”معجم البلدان“ میں لکھا ہے:

له تصانیف فی مذهبہ . (معجم البلدان ذکر سند)

ان کی داؤدی مسلک میں کئی کتابیں ہیں۔

ابن ندیم نے الفہرست میں ولہ کتب جلیلة، حسنة، کبار، لکھ کر ان کتابوں کا نام درج کیا ہے، ”کتاب المصباح“ یہ بہت بڑی کتاب ہے، ”کتاب الہادی“ اور ”کتاب النیر“، بعض تذکرہ نویسوں نے ”کتاب النیر“ کا نام ”کتاب النیرین“ لکھا ہے، یہ کتاب اس قدر اہم اور مشہور تھی کہ وہ اسی کی نسبت سے مشہور ہوئے، چنانچہ ابن قیسرانی نے ”الانساب المتفقہ“ میں ان کو ”صاحب کتاب النیرین“ لکھا ہے، (الفہرست ص ) اور شیرازی نے ”طبقات الفقہاء“ میں ”صاحب کتاب النیر“ کی نسبت سے یاد کیا ہے۔

علمائے سندھ کے خاص خاص اجزاء، نسخے اور صحیفے

سندی علماء کی تصانیف میں ان کے وہ اجزاء، نسخے اور صحیفے بھی شامل کیے جاسکتے ہیں، جن کو انھوں نے براہ راست اپنے شیوخ و اساتذہ سے روایت کیا تھا، اور بعد میں ان نوادرات کی روایت کرتے تھے، محدثین کے نزدیک ایسے جزء یا نسخے اور کتاب کی بڑی قدر تھی، اور اس کی روایت کا بڑا اہتمام ہوتا تھا، ابو بکر احمد بن سندی نے حسن بن علویہ قطان سے

ابو حذیفہ بخاری کی تصنیف کتاب ”المبتدا“ کا سماع کیا، اور ان سے ابن رزقویہ نے اس کتاب کی روایت کی۔  
(تاریخ بغداد ج ۳ ص ۱۳۷)

دوسری علماء حضرات امام احمد بن حنبل کے تلامذہ میں ان کے علوم و معارف اور مسائل کے خصوصی جامع و حامل اور راوی ہیں، ایک حمیش بن سندی بغدادی، جن کے بارے میں ابو الخلال کا بیان ہے کہ وہ امام احمد کے تلامذہ کبار میں ہیں، مجھے معلوم ہوا ہے کہ انھوں نے امام صاحب سے تقریباً بیس ہزار حدیثیں لکھی ہیں، نہایت جلیل القدر عالم تھے، ان کے پاس امام صاحب کے اہم مسائل و فتاویٰ کے دو ضخیم مجموعے تھے، جو امام صاحب کے دوسرے تلامذہ کے پاس نہیں تھے۔  
(طبقات الختلا ج ۱ ص ۱۳... ۱۷)

دوسرے ابو بکر سندی خواتمی ہیں، جن کے متعلق ابو الخلال نے کہا ہے کہ یہ امام صاحب کی صحبت و معیت میں ابو حارث کے ہم پلہ ہیں، امام صاحب کی زندگی میں ان کے اور ان کی اولاد کے ساتھ رہتے تھے، انھوں نے امام صاحب سے نہایت اہم اور اچھے مسائل سنے ہیں۔

ابو محمد موسیٰ بن سندی جرجانی نے امام و کعب بن جراح سے احادیث کی روایت کی، ان کے پاس امام و کعب کی تمام تصانیف تھیں، یہ کتابیں ان کے امتیازات میں شمار کی جاتی تھیں، یہی نے تاریخ جرجانی میں لکھا ہے، وکان عنده بکتب وکیع۔ (تاریخ جرجان ص ۳۲۶)

ابو جعفر محمد بن ابراہیم دیلمی نے نسخہ اسماعیل بن جعفر مدنی کی روایت محمد بن زنبور سے کی تھی، اور یہ نسخہ ان کے پاس تھا، جس کی روایت کرتے تھے، اسی طرح انھوں نے سفیان بن عیینہ کی ”کتاب التفسیر“ کی روایت ابو عبد اللہ سعید بن عبد الرحمن مخزومی سے کی، اور عبد اللہ بن مبارک کی کتاب ”البر والصلہ“ کی روایت ابو عبد اللہ حسین بن حسن مروزی سے کی ہے، جنھوں نے براہ راست ان کی روایت عبد اللہ بن مبارک سے کی تھی، (العقد الشمیس فاسی ص ۳۹۷) ان دونوں کتابوں کی روایت میں بھی محمد بن ابراہیم دیلمی خاص شہرت کے مالک تھے، اور علماء و محدثین ان سے ان کتابوں کی روایت کرتے تھے۔

علی بن عبد اللہ سندی کے پاس فضائل طرسوس میں اخبار و آثار کا ایک مجموعہ تھا، جس کی روایت میں ان کو خصوصیت حاصل تھی، چنانچہ ابو بکر محمد بن عیسیٰ طرسوسی ۲۴۶ھ میں بغداد آئے تو اپنے وطن کے فضائل کی اس کتاب کی روایت علی بن عبد اللہ سندی سے کی، خطیب کا بیان ہے:

وحدث عن علي بن عبد الله بن السندی أخبار مجموعة في فضائل طرسوس. (تاریخ بغداد ج ۲ ص ۱۰۴)

حسن بن حامد دیلمی کے پاس ”حکایات الموصلی“ کا ایک جز حسن بن علیل غزی کی روایت سے تھا، جس کے سماع کے لیے عطاء ان کی خدمت میں حاضر ہوتے تھے۔

(مختصر تاریخ ابن عساکر ج ۳ ص ۱۵۹)

حضرت عمرو بن خرم انصاری رضی اللہ عنہ کو رسول اللہ ﷺ نے یمن کا حاکم و عامل بنا کر ان کے پاس ایک طویل مکتوب گرامی روانہ فرمایا تھا، ابن حزم نے اس مکتوب کے ساتھ رسول اللہ ﷺ کے اکیس مکاتیب جمع کیے۔ اور یہ مجموعہ مکاتیب نبوی ایک صحیفہ کی شکل میں تھا، جس کی روایت ہوتی رہی، اس صحیفہ کی روایت ابو جعفر دیلمی نے بھی کی تھی، اور ابن طولون نے اپنی کتاب ”اعلام السالکین عن کتب سید المرسلین“ کے ذیل میں ابو جعفر دیلمی کی روایت سے یہ پورا صحیفہ نقل کر دیا ہے۔

(مقدمہ صحیفہ امام ابن مہیہ از ڈاکٹر حمید اللہ صاحب)



ABU UMAMAH OWAIS

## تصانیف مورخ اسلام حضرت مولانا قاضی اطہر مبارک پوریؒ

- |  |   |
|--|---|
| (۱) ائمہ اربعہ                               | (۱۷) تاریخ مبارک پور                              |
| (۲) اسلامی نظام زندگی                        | (۱۸) جواہر الاصول فی علم حدیث الرسول              |
| (۳) اسلامی شادی                              | تصحیح و تعلیق عربی                                |
| (۴) اسلام اور مسلمان                         | (۱۹) جواہر القرآن                                 |
| (۵) اسلام میں قربانی کی حقیقت اور صفاتِ مومن | (۲۰) حج کے بعد                                    |
| (۶) اسلامی ہند کی عظمت رفتہ                  | (۲۱) الحکومات العربیہ فی الہند عربی               |
| (۷) افادات حسن بصری                          | (۲۲) خیر القرون کی درس گاہیں اور ان کا نظام تعلیم |
| (۸) امام جوزی خودنوشت سوانح                  | (۲۳) الخطبات والرسائل العربیہ (عربی)              |
| (۹) امثال العرب عربی                         | (۲۴) خواتین اسلام کی دینی و علمی خدمات            |
| (۱۰) آثار و اخبار                            | (۲۵) خیر الزاد فی شرح بابت سعاد (عربی)            |
| (۱۱) بنات اسلام کی علمی و دینی خدمات         | (۲۶) خلافت راشدہ اور ہندوستان                     |
| (۱۲) تاریخ اسماء الثقات تصحیح و تعلیق عربی   | (۲۷) خلافت امیہ اور ہندوستان                      |
| (۱۳) تذکرہ علماء مبارک پور                   | (۲۸) خلافت عباسیہ اور ہندوستان                    |
| (۱۴) تدوین سیر و مغازی                       | (۲۹) دیوان احمد تصحیح و تعلیق (عربی)              |
| (۱۵) تبلیغ و تعلیمی سرگرمیاں عہدِ سلف میں    | (۳۰) دیارِ پورب کے علمی خانوادے                   |
| (۱۶) تدوین حدیث                              | (۳۱) دعاء ماثورہ                                  |








- (۳۲) دیار پورب میں علم اور علماء  
(۳۳) دارغ فراق  
(۳۴) رجال السند والہندالی قرن السابع (عربی)  
(۳۵) سیرت رسول خود حضور کی زبان مبارک سے  
(۳۶) الصالحات  
(۳۷) طبقات الحجاج  
(۳۸) ۱) لطایف عند العرب  
قبل انتشار الطب اليونانی (عربی)  
(۳۹) عرب و ہند عہد رسالت میں  
(۴۰) علماء اسلام کے قصص و احوال  
(۴۱) علی وحسین  
(۴۲) العرب والہند فی عہد الرسالۃ (عربی)  
(۴۳) علماء اسلام کی خونین داستانیں  
(۴۴) العقد الثمیں فی فتوح الہند و من ورد  
فیہا من الصحابۃ والتابعین (عربی)  
(۴۵) علماء اسلام کے القاب و خطابات  
(۴۶) عہد نبوی ﷺ کی درس گاہیں اور ان کا نظام تعلیم  
(۴۷) قاضی اطہر مبارک پوری کے سفر نامے  
(۴۸) قاعدہ بغدادی سے صحیح بخاری تک  
(۴۹) کاروان حیات خود نوشت سوانح
- (۵۰) معارف القرآن  
(۵۱) مرآة العلم (عربی)  
(۵۲) مسئلہ خلق قرآن اور اس کی سیاسی حیثیت  
(۵۳) منتخب التفاسیر  
(۵۴) مسلمانوں کے ہر طبقہ اور پیشہ میں علم اور علماء  
(۵۵) مے سٹہور دیوان قاضی اطہر مبارک پوری  
(۵۶) مآثر و معارف  
(۵۷) مطالعات و تعلقات  
(۵۸) محمد کے زمانہ کا ہندوستان مع  
ہندوستان صحابہ کے زمانہ میں  
(۵۹) مکتوبات امام احمد بن حنبل (ترجمہ)  
(۶۰) مسلمان  
(۶۱) مقالات قاضی اطہر  
(۶۲) نسخہ شفاء الجواب الکافی کا اردو ترجمہ  
(۶۳) الہندی عہد العباسین (عربی)  
(۶۴) ہندوستان میں عربوں کی حکومتیں  
(۶۵) ہندوستان کی قدیم شخصیات  
(۶۶) ہندوستان میں علم حدیث کی اشاعت



منہج کتاب و سنت کے فروغ کے لیے کوشاں

ہمدانی احضار



خواص و ضرورت اور  
معیاری مطبوعات

جاذب نظر سرورق

نفس کا غد

عمدہ طباعت

معیاری جلد بندی

مناسب قیمت

MAKTABA AL-FAHEEM

1st Floor Raihan Market, Dhobia Imli Road  
Sadar Chowk, Mau Nath Bhanjan-275101 (U.P.)  
Ph.(S) (0547) 2222013 (R) 2520197 (M) 9336010224

PRINT ART DELHI Ph. & Fax : 23634222



{ Telegram } >>> <http://t.me/pasbanehaq1>